


# BUNZAMBÌ BUUMVWIJA

 Twasakidila, Mwaneetu Carlson. Nya' nnwela peenu mwoyi nwênù bânà beetu baa balume ne baa bakaji badi bakwacila Mukalenge mudimu. Eci cidi . . . Misangu mikwabo ntu ngumvwa mwoyi mukwacidile ndambu bwa kjujuuka, pândi nteeleja majaaniki malenga mushindu ewu, ne bikwabo, bu mûmvwà nteeleja mu dinda emu. Nenku pathiishe, mwena mwabo neetu mu ntatu ne dikengeshiibwa, mushindu udi mwaneetu wa balume ne mwaneetu wa bakaji baa ba-Baptistes aba babipete ewu; bu mûmvwà kumpala wa mu—wa mu ba-Baptistes, mêmè mwine, Baptiste Missionnaire, ne—ne bu mûndi mumanye cidibi byumvwija padi beena dyebe . . .

<sup>2</sup> Ngâkapeta cintu cimwecimwe aci. Beena dyanyi biine kumbengabo, nenku biikale badyambidila ne bavwa mwa kungipata bwalu mvwa mushaale mupâle. Kadi mêmè kujandula, bu mûntù anu ngenza kwamba bwalu ebun mu mushindu wa mwenge bu nyunguluka ndambu ne: “Piikalabi ne ndi mupâle, ndekelaayi, bwalu ndi ne disanka mu mushindu ewu kutamba pâmvwà ne mutu wanyi mwikale mujima.” Pa nanku aci bu kaalwîdi kakese kântù mulame, kaanyi mêmè nkaayaanyi. Nenku—nenku ncyà bushuwa ne ntu ne disanka bwa musangu ewu—ewu bwa kwikala mushindu ewu.

<sup>3</sup> Nenku mwaneetu mutekete wa mu Église de Christ udi mwaba ewu ewu, bu mututu tumubiikila pa ciibidilu, anyi wa ba-Campbellites. Nenku ndi mvuluka ne cya bushuwa bôbò ke bavwa batuuci banene baa bisuusu bwa kulwisha masangisha patucivwa tubangilaku. Kadi, nudi bamanye, tuvwa ne kampanda dyende Paul uvwa pende mushindu umweumwe awu musangu kampanda, kadi kulwaye umwe wetu. Pa nanku, ncyà bushuwa. Ngela meeji ne cidibo bakeba pa ciibidilu bwa kumona nnsômbelu unudi nende. Nudi bamanye, mbitambe bwîmpè kundeeja nsômbelu wa ku diyiiisha dyebe pamutu paa kudinyiisha, dîbà dyônsò. Mêmè ntu . . .

<sup>4</sup> Kukaadi cikondo, mwambi munene kampanda, muntu mwîmpè wa Evanjeeliyo mu kaabujima, nwênù bônso—bônso nutu bamumanye, ngela meeji, dyende Révérend Booth-Clibborn; uyiisha Evanjeeliyo mu myakulu mwandamutekete mishiileshiilangane. Cidiye naaci mmeji matwe. Nenku mêmè . . . Mmuntu wa mpolondo pa bidi bitangila bwongo bwende. Nenku cikondo kampanda tuvwa twenda pamwe, ne yèyè ne Mwaneetu Moore ne mêmè, nenku tuvwa tukokangana pa cintu kampanda. Kadi mêmè mvwa luseke luvwa lubengangana nende, ke kukudimukaye e kuntangila. Yèyè ne: “Cyûdi kwèna mumanyeku Bible webe to.” Nudi anu bamanye mushindu utu Mwaneetu Booth mwa kubyamba awu.

<sup>5</sup> Mémè ne: “Ncya bushuwa, Mwaneetu Booth, kadi ndi mumanye Muenaye bîmpè menemene.” Nenku, nenku mémè ndi—ndi muswe. . . Nudi bamanye, kî nkumanya Dîyî Dyende kudi kwikale Mwoyi to, kadi, “kuMumanya Yêyè ke Mwoyi.” Ncya bushuwa. Nwamonu anyi? Nansha mémè mumanye Dîyî Dyende anyi to; kadi bu mémè anu mwa muMumanye Yêyè! Nenku bushuwa aci ke Bulelela.

<sup>6</sup> Mvwa, mu dinda emu, ndabulangana ne beena kasumbu kalenga aka mwaba ewu, kaa bambi. Ne uvwa musômbe mwaba ewu kuvwa ewu. . . Ncyêna ne meei a kuvwija muntu kampana wa ukoka ntema to. Kadi muntu wa bafiike ewu kubwelaye, mwaneetu, kusômbayè mwaba awu. Mémè kwambila kaleeleki wanyi ewu ne: “Mwena Kilisto mulelela nyawu.”

<sup>7</sup> Wêwè ewu utu umvulwija bikole Mukulu Smith uvwa ne ciibidilu cya kwikala mu Église de Dieu en Christ, ngela meei. Mvwa ne ciibidilu cya kuyiisha bikole mwabo amu, kadi—kadi ntu anu mwa kumumona. Uvwa mufwanangane ndambu ne mwaneetu udi apa ewu, cibi yêyè uvwa ne mwedi wa pa mushiku mwenze bu mufiikuluke. Mvwa mbwelela ku ciibi cya kumfundu, kadi ncitu mupweku mwoyi mêyi awa mukulumpe awu ne ciibidilu cya kwamba to; ubanduluka, ne bansantu bwônso munkaci mwa kwimba, nudi bamanye. Nenku kuvwa mwânâ wa bakaji mutekete uvwa ne ciibidilu cya kwikala musômbèle lwa mu disangu. Musambu wanyi ûmvwâ mutambe kunanga uvwa wa ne *Mubândîshaayi Yêyè Kuulu*. Bavwa bônso mwa kutuuta bikashi, mushindu wa cyena Mpenta awu, nudi bamanye: *Mubândîshaayi Yêyè Kuulu*. Bavwa bannange, ne mémè mubanange. Ne patudi tubwela. . . Uvwa ne ciibidilu cya kusômba mwaba awu, ne mutu wende mushindu *ewu*, pa meesa, kacya wabatangila, nudi bamanye. Uvwa mwa kwamba ne: “Bwela, mukulu. Teeka cifulu cyebe. Teeka cifulu cyebe.”

<sup>8</sup> Mwaneetu wa balume ewu; ke mémè kuyiila, pa dîbâ adi ne, umwe wa ku bimbi baanyi baa misambu ya Evanjeeliyo ûmvwâ mutambe kunanga mmukajende. Ke mémè kwamba mêyi a malenga ônsò âmvwâ paanyi mwa kwamba awu, bwa kumufikisha ku dimba. Nenku, pasiishe, kulombaye bwa ne kabamubiikidi to, ne mémè ndi mumanye cidi aci cyumvwija. Kadi mémè mwine nêmmubiikilè, yêyè ne mushindu, bwa kulwa kwimbaye.

<sup>9</sup> Ee, wêwè kwêna mwaneetu wa bakaji wâkimba—wâkimba, *Mâzuwâ Afiki*, dinda kampana mu cibilu cya Beena Kilisto baa Kantu-Ku-Byanza, mpindyewu? [Mwaneetu wa bakaji udi wamba ne: “Eyo, mukalenge. Eyo.”—Muf.] Ndi ntekemena ne mukajaanyi neabande kuneeku mu lumingu emu, nenku ndi muswe akuteeleje, bwalu ntu mutambe kwela mukana be. Nenku wêwè mupangile aci pa mukaba wa mêyi, netulongolole bwalu abu. Ntu munange ngimbilu mulenga awu.

<sup>10</sup> Nenku, mvwa anu ngambilambila bantu, nciyi—nciyiku ne mumanye mwa kwimba to. Kaa, ekelekele, mêmè's ntanta wa mùliyô mujima wa kilomeeta ne cyôci aci. Kadi mvwa ngamba ne: "Byôbi mwa kwenzeka ne uye mu Dyulu ne ukasombèlè mu nzubu webe wa bukalenge awu, udi mumanye, Muulu mwamwa," ngamba ne, "lwa kwinshi kwa kakuna kwaka, lwa mundekeelu mwa diitu mwamwa, kudi kazubu kakese kaasa muntwamu. Ke kiikala kaanyi mêmè. Nenku abidi adi panshi aa pawikala mupatuke musômbe mu lutanda ne wêwè kuumvwa muntu kampanda mwimane mwaba awu, wimba ne: 'Ngâsà udi ukemesha! mushindu mwine wa bupole udi dîyi adi, dyakasungila mukengeledi wa luse bu mêmè!' Wâmbè ne: 'Nzambi atumbe! Ndekeelu wa byônsò Mwaneetu mukulumpe Branham nyewu wakumbaji bwalu.'" Mêmè ke wikala nteeleja kuntwaku, nteeta paanyi kwimba.

<sup>11</sup> Kudi bânà beetu beena Kilisto, ne kudi...Ngela meeji ne mwaneetu kampanda mmutuleejeyi, mu dinda emu, bu mwambi wa beena Bouddha, lwa mwaba ewu. Mwoyaawu, mulunda wanyi wa mushinga mukole. Ne mêmè mwine nkaadiku muyiikilangane bikole, kî mbya bipitepite to, kadi ne beena Bouddha; ne nangananga mu Canada, munkaci mwa ba-Chinois, mêmè kusangana ne mbantu baa dinanga dyâbûngi ne musangeelu.

<sup>12</sup> Ndi mvuluka mulume mukwabo mwena Bouddha wa mu ntempelu wa Bouddha, mulwe ku disangisha dya mu Winnipeg, mwikale mpofo. Mbantu baa bakese bakese, bakese baa bupole, ne bavwa biitabuujja cya bushuwa ne Nzambi ke mwondopi. Nenku pâmvwà munkaci mwa kumusambidila, ne yêyè wambulula mêyi awu, mushindu uvwaye munange Nzambi, ke dyakamwe mèsù ende kutabalawu, mu... Nenku aci kadi kwikalaci cintu cilenga cya dikema. Pa nanku, tudi—tudi twanyisha mulume yônsò ne muntu yônsò.

<sup>13</sup> Mpindyewu, ncitu mwanji kupetaku mpunga ewu kwônsò eku to, muneemu mu Chicago, bwa kuteeta kwakula...Byôbi biine, ncyêna muswe kuteeta kutwala diyishi kampanda disunguluke to, bwalu bambi badi mwaba ewu aba mbantambe mêmè ne kule, ku ditwala dya diyishi. Kadi, twamb'eku twamb'eku, kanwena mwaba ewu bwa kuteeleja diyishi to. Kadi mêmè mvwa ndyambidila ne eci ncifwanyine kwikala cikondo cya butumbi bupite cya mêmè kupetaku mushindu wa kutuutakeena ne bambi baa mu Chicago, mu distriki edi, ne kufika ku dimanyanganaku naabo bikole, ne tumanyangana muntu ne muntu. Ncya bushuwa ne ndi nsakidila Mukalenge bwa mpunga ewu. Bwalu, nkadi mufikefike mu cimenga eci misangu ne misangu mwaba ewu, ku dintuudila dya mfranga dya kudi ekeleeziya umwepele, ne ku dintuudila dya mfranga dya Beena Kilisto baa Kantu-ku-Byanza; nenku, nciyiku mpeta

mpunga wa kudyakwila kumpala kwa cisumbu cya bânà beetu to.

<sup>14</sup> Nenku—nenku pashiishe mvwa ndyambidila, kabidi kudi bintu bûngi cyanaana bidi bishindikija mudimu wa bwambi wa mushindu ewu, tuumaalu twa disunsulula, ne dipona ne dijuuka, mu mushindu wa ne misangu mikwabo mbipeepele bwa muntu kupetaye mmwenenu udi kayi yêyè to. Nenku ndi muswe kwangata tusunsa tukese tudi tulonda etu bwa kuteeta kuumvwija ne—ne kubitookeshila bânà beetu, kubitookesha mu mushindu ûndi paanyi mumanye mwa kubyumvwija awu.

<sup>15</sup> Ne mêmè mwine ndi—ndi mushaadile ne nciyi mukumbane bwa kwenza mu—muyiiki udi mufwanyine pâmwâpa kumweka wa meeji bwa bantu badi balonge tulaasa to. Mêmè ncyêna ne kalaasa kalonga to, ke cîndi mupangile. Kadi mvwa . . . ndi munange Mukalenge. Nenku Mukalenge mmumpe, pâmwâpa, mushindu mukwabo wa kupeta misuuka, ku dipâ dya Nzambi, bwa dyamonaku mwa kujika disoso didibo bashiye kudi civwa baanyi baledi bapange mwa kumpa, dindongesha dya kalaasa. Mupatukile mu dîkù dya famiye wa balanda, dya bânà dikumi, ne taatu mwikale usaama, ke mêmè kupanga mushindu wa kulonga kalaasa. Nenku ewu, kadi, ku dilediibwa, kwenzekaku cintu kampanda civwa . . . dilabula ne Nzambi, dya maamu ne taatu. Nwênù biine nukaadi babale bwalu bulonda bwanyi abu. Nenku, ku cyôci aci, ndi nteeta bwa kutwalaku kaanyi paanyi kantu, pamwe ne nwênù bânà beetu, bwa kukoka ne kufikisha bangènzâmpèkààtù kudi Kilisto. Nenku mpindyewu ndi . . .

<sup>16</sup> Ncyêna mwena diitabuuja dya bintu bya majimbu to. Kadi misangu yônsò, kumpala kwa kubuulula Dìyi, mêmè ntu muswe kwakula ne Mwenadi kakese. Nenku tudiku mwa kwinyika cyakabidi mitu yetu bwa katanci.

<sup>17</sup> Taatu wetu wa mushinga, Wèwè ke wetu Nzambi, ne nyewu tuseemena Kùdì mu dînà dya Evanjeeliyo. Ndi mwaba ewu kumpala kwa bânà Beebe, bampaasata Beebe, ne bânà beetu baa diitabuuja dya mushinga wa mwomumwe ne dyanyi. Mushindu mwine udibi bitupisha mwoyi wanyi ne disanka pa kuumvwa bantu aba bavwabo bumvwa bibi, ne babatume mu mpitaadi ya masaama a mitu, bwa bwalu bwa Bukalenge bwa Nzambi; kumona mûdi Wèwè ubiikila bânà Beebe mu matuku a ndekeelu.

<sup>18</sup> Nenku tudi twitabuuja cya bushuwa, Taatu, ne tudi ne mwoyi kundekeelu kwa lubilu. Bu mwakamba muprofeta ne: “Nekwikale Bukênkè ku dîbà dya diloolo.” Nenku bu mutudi twitabuuja ne twètù ke badi bambudi baa Bukênkè ebu bwa Evanjeeliyo, ku ngàsà Webe, bûdì Wèwè mwanyishe bwa twètù kuya naabu too ne kundekeelu kwa buloba, kudi ditabuluja edi diyè.

<sup>19</sup> Nenku ndi ndomba, Taatu, ne, byumukila mu mwoyi wanyi, Wèwè witabe bwa ngambile bânà beetu, mu dinda

emu, kabingila ne kiipacila bya nsòmbelu wanyi kùdì Wèwè, bwa bafike ku dyumvwa. Twènzèlèku ne, bwa twamonaku mwa kwikala ne dinanga dipwangane, ne dyumvwangana, ne dikwacishangana mu mudimu, mu mudimu wònsò wa Evanjeeliyo. Bwalu tudi tubilomba mu Dìnà dya Yesu, Yèyè wàkalòmba bwa twètù kwikala umwe, muvwaye Yèyè ne Taatu Wende biikale Umwe. Biikale twitabuuja cyòci eci, ne: “Ku cyòci eci bantu bònsò nebamanye ne nudi bayiidi Baanyi, panwikala ne dinanga, ewu ne mukwende.” Amen.

<sup>20</sup> Mpindyewu anu. . . Nenku ndi mutekemene ne mwikale ne dyeyemena ne ncyèna nnusuuya to nwènù bânà beetu baa balume ne baa bakaji, pa ciine eci. Kadi ndi ngela meeji ne ndi njinga bwa kutookesha bìndì ngamba, mu mushindu wa kanuyi mwa kuumvwa bidi muntu kampanda mukwabo mwambe to. Nenku nkaadi muumvwijumvwije, misangu ne misangu, mu masangisha makwabo a bambi, kadi ewu ngwanyi musangu wa kumpala bwa musumba wa mu Chicago, nenku ndi njinga bwa kudimanyisha bìmpè menemene, bwa cìndì nkeba kwenza.

<sup>21</sup> Mu Evanjeeliyo wa kale mubeneshiibwe ewu, mu nshapita wa 26 wa Mukanda wa Byenzedi, tudi tubala:

*Pa nanku, Eyi mfumu Agrippa, ncyakashikuka ku cikeena-kumona cya mu dyulu to.*

<sup>22</sup> Ewu, mu bushuwa bwa bwalu, Pòlò ngudi wakula. Bidi ne, twètù bònsò, bu bambi, tutu tujinga kumuteela yèyè, bwalu yèyè udi. . . Twètù, ne dîyi dimwe, tudi twitabuuja ne yèyè ke uwva mupostolo bwa ekeleeziya wa baa Bisamba bya bende, ne Nzambi ngwàkamubiikila bwa kwikalaye nte—ntemu kudi baa Bisamba bya bende. Kadi mudimu wende wa bwambi bakaavwa bawela mpatà.

<sup>23</sup> Ne pa ciibidilu, padi cintu kampanda cya pabwaci cijuuka, batu anu bacyela mpatà. Cidi, ndi ngela meeji ne ncyà bushuwa menemene; bitu bikengela anu bàcyèlè mpatà. Ne ndi ngela meeji ne bampaasata mîngà misangu batu ne mwoyi mukwacidile bwa—bwa bintu bidibo bumvwa, ne mêmè ndi ngela meeji ne badi ne bukenji bwa kwikala nanku. Bwalu, pândi mêmè ngumvwa nkudimwinu wa mwaku ewu *mpaasata*, udi uswa kwamba ne “mulami wa mikooko.” Nenku, ke bwa cinyi, yèyè mmu—mmu—mmudiishi, anyi mulami wa bimuna, wa cisumbu cya balume ne bakaji udi Nyuma Mwîmpè muteeke mutangidi wabo. Nenku udi ne bukenji bwa kumanya ne ncyakudya cya mushindu kaayi cidi mikooko yende ipeta, ne kudici mene cifumina mpenyi. Ndi ngela meeji ne udi ne bukenji bwa kwenza nanku.

<sup>24</sup> Nenku piikala mpaasata, anyi misangu mikwabo bantu, bafwanyine kumweka bu badi ndambu ne mwoyi mukwacidile, aci nanku, musangu nansha umwe, kabivwa bikengela citacishe muntu to. Bivwa bikengela anu citwale kaneemu mu mwoyi wa

muntu, bwa muntu wa kudibo, wa cipidi aci, udi mufwanyine kucyela mpatà awu. Nenku, twamb'eku twamb'eku, pawikala kuyi mutwishiibwe ne udi mululame bîmpè mu njila, mmunyi mùdiku mwa kwenda ku diitabuuja?

<sup>25</sup> Pawikala uditeeka mu meeji ne...Mpindyewu, eci cidi cimweka bu maalu a mudi kusòmba; cidi cifwanyine anu kwikala cyôci, mene ncyôci, kadi bidi anu bîmpè. Kadi ncyà bushuwa ne, mu mwoyi webe amu, udi mufwanyine kwela meeji ne kuvwaku mwa kujuuka ku meesa aku to, pàmwāpa kuvwa anu mufwanyine kukujuuka to. Nwamonu anyi? Bikukengela... Mbipeepele anu peepelee mushindu awu.

<sup>26</sup> Bikengela witabuuje. Bikengela wikale ne diitabuuja. Bidi bikengela wikale ne dyeyemena. Kadi mmunyi mùdi mwa kwikala ne dyeyemena mu cintu cyûdi—cyûdi kuyi nansha mumanye kûyaayà kwine? Mmunyi mùndi mwa kwenza lwendu mu njila ûntù nciyiku mwanji kwendela kwônsò eku, ngenda nyeemesha lubilu lwa lukole lwa njiwu, ne mu bibèndà mwônsò amu, nciyi mumanye ne mu cibèndà cidi cilonda mudi cinyi? Bikengela umanye kûyaayà, bwa cyanaana kwêna umanya mwa kwenda to. Nenku mushindu awu ke uvwa ukengela muntu yônsò mwa kwikala. Nenku pashiishe paudi ne mushindu, ucimona, ciikale cikubuulwila, ne wèwè mumanye kûdi wenda uya, pa dîbà adi cintu kacyakukwimanyika to.

<sup>27</sup> Nenku, ngela meeji, Pôlò, ke ciwaye uteeta bwa kwambila Agrippa mwaba ewu. Ne, yêyè—yêyè wakabambila ne: “Musangu kampanda mvwa umwe wenu.”

<sup>28</sup> Nenku ndi ngela meeji, pàmwāpa ne, piikala—piikala mwaneetu wa ba-Baptistes ewu, bu yêyè mwa kuya ku ekeleeziya wa ba-Baptistes mu dinda emu, yêyè ne mukajende, ke cidi pàmwāpa cifwanyine kwikala bujaadiki bwabo. “Musangu kampanda mvwa—mvwa umwe wenu.”

<sup>29</sup> Anyi, Église de Christ, anyi mwa—mwaneetu wa balume wa ba-Campbellites ewu, mufwanyine kuya kudi—kudi beena dyende. Ngela meeji ne batu bamwinyike dînà dya dîmpè menemene; Bayiidi baa Kilisto, mudibo bônsò bamubiikila, kadi mu bushuwa bwa bwalu mbwa dilongesha dya Alexandre Campbell. Ke pashiishe Église de Christ kuumuka kunudi, bwa bwalu bwa mijiki. Ncyà bushuwa, kî mmwômò anyi? Nenku bu yêyè mwa kwalukila kudibo, mmufwanyine kwamba ne: “Musangu kampanda mvwa wa kunudi.”

<sup>30</sup> Nenku Pôlò mwaba ewu udi walukila kudi Mfumu Agrippa, ne Festus, wamba ne: “Musangu kampanda mvwa wa kunudi. Mvwa Mufaalesa wa Bafaalesa.” Uvwa mukolele ku makàsà a Gamaliele, mulongeshi munene, ne uvwa mumanye tunungu twabo twônsò tukenjikenji, ne bivwabo biitabuuja ne bivwabo kabayi biitabuuja. Yêyè ne: “Bya bwalu ndi mukengeshe ne Ekeleeziya wa Nzambi too ne ku lufu.” Nwamonu anyi? Yêyè ne:

“Cintu ciine cidibo bangelela mpatà eci, ke cîmvwà mêmè ewu mukengeshi waci.”

<sup>31</sup> Ne ntu anu ndyambidila ne lufu lwa Stefano luvwa ne cya kwikala lulenge Pôlò, bwa paakamonaye mmwenekelu wa butumbi awu pa mpala wa Stefano. Paakatangilaye muulu, manguluba paawu amutuuta too ne ku lufu, ke yêyè ne: “Ndi mmona Yesu mwimane ku dyabalume dya Nzambi.” Nenku nudi bamanye, nudi mwa kushipa musanjeela, kadi kanwenaku mwa kushipa mukenji wende to. Nenku mukenji, nansha muvwa Stefano muye bwa kiimana ku luseke lwa Yesu amu, nansha nanku, mukenji wende wakatungunuka, bwalu Pôlò wakatungunuka anu ne kuwamba, ne, cya ne, yêyè ke “mutambe bukese” wa kudibo, ne kavwa mukumbanyine kubiikidiibwa umwe wabo, bwalu uvwa mudimwene ne—ne mwitabe bwa kushipabo muntu wa difwana dya Nzambi awu.

<sup>32</sup> Ke bwa cinyi, Pôlò, anu mûtùbi bikengela bwa bantu bônso kwikalabo kumpala kwa bantu amu, Pôlò udi wangata dilabula dyende—dyende, udyaluja, ku cibangidilu, ku civwaye; ne pashiishe uditeeka ne udijaadika pa Mufundu, bwa kuleeja ne civwaye wenza civwa cya mu Mifundu. Nansha muvwaci cibegangana ne bivwabo biitabuuja, nansha nanku uvwa anu ubaleeja ne civwa m’Mufundu.

<sup>33</sup> Ke bwa cinyi, ndi ngela meeji ne twêtù. . . Cintu cyônso eci, anu múnkaadi mwambambe misangu yàbûngì, bânà beetu, nwênù bakaadi babwelebebele mu masangisha, ne, dîbà dyônso didibo mwa kupeta ne ndi mwambe bintu bidi kabiya bya mu Mifundu, nanku ndi ngela meeji ne ncya bushuwa ne. . . anyi mwaneetu mukwabo yônso, bivwa bikengela twêtù muntu ulwa kudi mukwende ne: “Aci kaciyena cisanganyibwa mu Bible to,” nwamonu’s. Piikalaci mu Bible, wêwè udi mufwanyine kwikala ne dyumvwija dishiilangane; kadi, cidi, piikalaci mu Mifundu, abi kaayi mbilenga.

<sup>34</sup> Mpindyewu, Pôlò uvwa ufila dyumvwija dyende yêyè dya civwa muprofeta mwambe, ne civwa Mòsà mwambe ne, ncivwa munkaci mwa kwenzeka. Ne yêyè wakatuutakeena ne Yesu mu njila, mu cikeena-kumona. Kee Yesu ewu kumubiikila.

<sup>35</sup> Bwa aci, kacivwa mwa kwikala cintu cikole bwa beena Yuda abu to, paakambaye ne: “Wa kuneemekibwa bitambe Festus,” ne—ne bikwabo, ne. . . “mbifwanyine kwikala cintu cya cikemesha bwenu nwênù, bwa Nzambi kubiisha bafwe anyi?” Nwamonu anyi? “Bwalu panwikala bamanye civwa Nzambi mwikale kale wawa, ku—ku Mifundu, ncya bushuwa ne nudi bafwanyine kumanya ne Yêyè udi ne bukole bwa kubiisha bafwe.”

<sup>36</sup> Ke pashiishe kwambaye, ukaavwa mubalondele dilabula dya mu njila wa ku Damaseke, bivwa byenzeke abi, bwa ne, yêyè abamanyishe ne Yesu ewu uvwabo—uvwabo bajuudile

cimvundu bûngì cyanaana bwa pavwaye uyiisha Cyôci aci ne, ke Nzambi mwine uvwabo bakwacilekwacile mudimu misangu yônsò awu. Bwalu, Yêyè awu nguvwa naabo mu cipeela, Wâkabâlombola awu, mwikale Bukênkè abu; Kapyà, Dikunji dya Kapyà dyakabalombola adi. Nenku Yêyè ke uvwa mumwenekela Pòlò mu cintu cimwecimwe aci, Bukênkè abu cyakabidi, bwakamufomija abu. Ke kwelaye lukonko ne: “Wêwè udi ganyi, Mukalenge?”

<sup>37</sup> Ke Yêyè kwamba ne: “Ndi Yesu, ûdi ukengesha awu. Kadi mbikole bwa wêwè kukandamana cyanaana.”

<sup>38</sup> Nenku uvwa uteeta bwa kubumvwija ne civwa ncinyi, ne—ne uvwa uteeta bwa kubalongesha ciine aci, civwaye uleeja bantu, ciikale anu, cya ne: “Yesu Kilisto ke uvwa Maasiya, ne Yêyè uvwa mufwe, kadi Nzambi kuMubiisha ku lufu.” Ne ciine aci civwa bilondeshile Mifundu. “Ne Ukaavwa mpindyewu mubande mu Dyulu, kudi Nzambi Taatu,” ne—ne yêyè uvwa ntemu wa dibiika Dyende dya ku lufu. Kabidi, ne, bishima ebi, ne bimanyinu, ne maalu a kukema, biine bìvwà bya bìkèmesha kumpala kwa bantu abi, kabivwaku bintu bipyabipyà to, bwa mwena kwitabbuja mulelela wa Mifundu, bwalu Bible ukaavwa mumane kubyamba.

<sup>39</sup> Tangilaayi kale mu bapofeta, mushindu uvwaci cyambe mu cipofeta, bwa ne, ku dilwa dya Maasiya, civwaYe mwa kwenza: “Mulema uvwa mwa kutupika bu kasha kalume,” mu Yeshaayi 35 ne Mifundu mishiileshilangane ivwaye mwa kwikala muteele. Katwena babifunde mwaba ewu to, kadi pàmwăpa mbwa kwalukila anu cyanyima ne kuyiteela muvwabi mu kaamuyiiki kende kîpî kaa kumpala kwa bamfumu aku; bwalu, mîngà misangu bôbô kabavwa bafwanyine kwikala nende lutuulu munudi nwênù naalu kûndi mêmè emu to. Pa nanku, ne pashiishe uvwa—uvwa munkaci mwa kubumvwijabi, ne mwikale uteeta bwa kubambila ne Nzambi mwine uvwabo bakwacila mudimu awu. . .

<sup>40</sup> Ke pashiishe, cyakabidi, yêyè ne: “Mu njila udibo biinyike ne n’*dipambuka* awu,” mbwena kwamba ne, “mupâle,” nwamonu’s. “Njila udibo biinyike ne n’*dipambuka* awu, mushindu awu ke ûndi nkuukwila Nzambi unudi nukuukwila awu.” Nwamonu’s: “Mu njila udibo biinyike ne ndipambuka.”

<sup>41</sup> Ndi mutwishibwe ne, leelu ewu, bu twêtù mwa kwimana pamwe ne ekeleeziya ituvwa tusanganyibwamu kumpala, bu mudi wa ba-Presbytériens, wa Katolike, wa ba-Baptistes, ne mikwabo mishiileshilangane, tudi bafwanyine kulonda bujaadiki bumweumwe abu kudi bantu batu bamba ne batu baswe, bu, kwela mwaneetu mu cibambalu cya lupitaadi lwa beena masaama a mitu, anyi cintu cya mushindu awu. “Mu njila udibo biinyike ne ndipambuka awu, mushindu awu ke ûndi nkuukwila Nzambi wa baataatu beetu.”



42 Nénku civwa mbujaadiki bunenaanenaale buvwa kumpala kwa Agrippa, byenze ne nansha muvwabi munkaci mwa muyiiki wende amu, Agrippa kwela lubila lukole, kwamba ne: “Pòlò, Shawula, s’udi mufwanyine kufika ku dintwisha bwa mèmè kwikala mwena Kilisto’s.” Nwamonu’s, mushindu awu, wakatwalaye Mifundu mu mushindu mutooke menemene, nansha muvwabi bibengangana ne nsunagoga wende menemene. Kadi Mifundu ivwa mitooke mipwangane mu mushindu wa ne, wakamba ne: “S’udi mufwanyine kufika ku dintwisha bwa mèmè kwikala mùdì wèwè amu’s.”

43 Pòlò kwamba ne: “Mvwa mwa kujinga ne wikale cyôci aci, menemene, kadi ncyêna mufwanyine kujinga bwa wèwè kwikala mu nkanu mùndì mèmè emu to,” wamonu’s, kadi bwa kwikalaye mwena kwitabuuja muvwaye yêyè amu. Mu ngakwilu mukwabo, bu mèmè. . . “Mvwa mwa kujinga ne Nzambi ênzèku ne wèwè umone dibuulula bu—bu mùndì mèmè ndimona emu.” Mu ngakwilu mukwabo ne: “Mvwa—mvwa mwa kujinga bwa wèwè kwenza cyôci aci.” Nwamonu anyi? “Cìndì njinga cidi anu bwa wèwè kucyenza.”

44 Piine apu, mpavwa Festus, ngela meeji, mumwambe ne uvwa “mulonge bintu bipitepite búngì,” ne ukaavwa ne “mutu mumunyunguluke.” Kadi yêyè kumwambila ne kavwa—kavwa nanku to; ne uvwa—uvwa mumanye mwaba uvwaye.

45 Nénku ndi mufwanyine kwamba nunku, mu dinda emu, nwènù bàrà beetu. Mvwa mwa kujinga menemene ne ngikale. . . Nciyi ndifwanyikija ne nsòmbelu wa Pòlò to, kadi anu bwa kufila kaamuyiiki kaa kapeepele. Bwalu, kudi bapite búngì mwaba ewu biikala pàmwäpa ne cya kwakula mu dinda emu, kadi mvwa muswe bwa mu mpunga ewu ngàmbe eci. Mpindyewu mvwa mwa kujinga ne umwe ne umwe wa ku ekeleeziya mishiileshiilangane, bu mûngumvù nuyiteela emu, Temple Bethel, Indépendant, Assemblées de Dieu, ne mikwabo mishiileshiilangane. . . Mvwa mwa kujinga ne bônso abu nupete mushindu wa kumona cìndì mèmè mmona eci; bwa nupete mushindu awu. Mvwa mwa kujinga ne nupete mushindu wa kumona cikeena-kumona cìndì mèmè mmona eci, pa dibà adi nudi bafwanyine kwikala ne dyumvwa ditooke tòò, dya mudimu ewu wa bwambi.

46 Pângààkuumukà mu ekeleeziya wa ba-Baptistes, bwa kulwa kubwela mu mpenta; nénku Docteur Roy E. Davis, wa bwena wâkanjidila mu église Baptiste Missionnaire awu, uvwa ungambila ne mvwa mupete cilootaloota, paakalwa cikeena-kumona cya Mukalenge ne—ne kwalula naanyi. Nénku—nénku nudi bamanye civwa dyondopa mwine musangu awu, divwa mu mushindu wa mupweke be.

47 Nénku—nénku mèmè ncivwa mumanyeku cintu pa bivwa bitangila beena Mpenta to. Mvwa ngumvwa bamba ne bavwa

musumba wa bansantu babunguluki baa mu malaba bavwa balaala panshi bamacisha nta ku mishiku bu mbwa mipâle, ne bivwa bikengela kubeelabo lupeepele bwa kubafuululula, ne byônsò bya mushindu awu. Ke cyônsò cimvwa mumanye pa bivwa bitangila beena Mpenta ncyaci.

Yêyè ne: “Udi wela meeji ne nganyi wâkutèleja?”

<sup>48</sup> Mêmè ne: “Piikalabi ne Nzambi ngudi untuma, kudi mwaba kampanda ne muntu kampanda udiYe utuma kûndi.” Ncyá bushuwa. Nwamonu anyi? “Bwalu,” mêmè ne, “Docteur Davis,” mêmè ne, “Yêyè’s uvwa anu wetu wa cya bushuwa ewu; mvwa mwimane muMutangile,” ngamba nanku. Bôbò bavwa bangambila ne bikeena-kumona abi. . .

<sup>49</sup> Mêmè ewu ndi mwena kwitabuuja munene, bânà beetu, wa ne—wa ne mapà ne mabiikila kî mbya dinyingalala to. Ndi—ndi ngitabuuja nanku. Udi mulediibwe, kwèna mwa kwikala cintu kampanda cyûdi kuyi to. Nenku dîbâ dyônsò dyûdi uteeta kudivwija cintu kampanda cyûdi kuyi to, udi anu ukwata mudimu wa mwena lubombo. Nenku Nzambi itabeku mfwe kumpala kwa mêmè kwikala mwena lubombo, nwamonu’s. Ngikale anu cîndi eci, nenku pashiishe ncivwije citooke tòò. Nenku—nenku, pashiishe, ngikale—ngikale mushindu awu, ne bantu bônsò mbamanye nanku awu. Dîbâ adi nudi numanya anu mudibi menemene.

<sup>50</sup> Nenku mpindyewu, bu munudi bamanye, nciitu mulonge kalaasa kââbûngi to, bu mûngâmbi. Pa nanku mu dyanyi. . . mu dilongela dya Nzambi mu tulaasa, mêmè kadi ke mutambe kwikala mupele udiku. Ne ndi ngela meeji ne nutu bamanye aci, nwamonu’s. Kadi mêmè bu muyiishi, ncyêna mufwanyineku nansha kwikala cibwîpi ne kudibiikila ne ndi muyiishi to, bwa dipanga kulonga kalaasa ne dimanya dya myaku, ne bikwabo. Kadi kakese kândi naaku aku, bwa. . . pa bidi bitangila dyanyi dimanya dya kumanya, ku ngâsâ Wende, Mukalenge Yesu, ndi nteeta kwabanyangana byôbî abi ne bânà beetu bônsò mu myaba yônsò, bwa kwabanyangana cyôci eci.

<sup>51</sup> Nenku, kadi, pângââkuumukà mu ekeleeziya wa ba-Baptistes. . . yêyè awu ke ekeleeziya umwepele ûnkaadîku mubwele, anyi mwakanjidilabo. Nenku baakanjidila mu 1933, mu église Baptiste Missionnaire, Jeffersonville, Indiana. Yêyè awu ke—ke. . . utu cidimba cya Cibilu cya ba-Baptistes baa ku Sud. Nenku twêtù, mu eci cikondo, mêmè. . . pângââkaputuka ne. . .

<sup>52</sup> Mpindyewu, ekeleeziya wa ba-Baptistes utu ekeleeziya mudishikamine. Twêtù—twêtù bônsò tutu bamanye ne, ne yêyè utu—yêyè utu. . . Wêwè udi mwa kuyiisha cyônsò cyûdi muswe kuyiisha aci, piikala disangisha dyenu dicitwa nyama ku mikolo. Badi anu. . . Udi ujinga kuyiisha cyônsò cyûdi muswe.

<sup>53</sup> Nenku mêmè ntu muswe aci, nwamonu's, bwalu ntu ngitabuuja ne ke cidi cya bapostolo. Bwalu, mutu, mulongo udi mutambe kutumbuka mu ekeleeziya, mmulami wa mikooko, mutudi bafike ku dyumvwa, mpaasata. Nenku—nenku piikala mu—mu... Piikala mwepiskopo kampanda anyi muntu kampanda mukwabo ujinga kupangisha mpaasata bwa kutungunukaye ne dilongesha dyende, dîbà adi mmunyi mwikala Nzambi mwa kukwataku mudimu mu ekeleeziya wende awu? Nudi numona, kanwenaku mwa kudyumvwa to. Pa nanku, ne mêmè ndi ne...

<sup>54</sup> Pângààkapàtukàmu, ngâkapetangana ne musumba wa kumpala, civwa dyondopa dya Betty Daugherty mwânà, ku St. Louis, Missouri. Nenku uvwa ekeleeziya wa beena Mpenta Basanga, anyi ekeleeziya wa Dînà dya Yesu wa beena Mpenta, ne mpaasata ewu uvwa wa mwômò amu, nenku mwanende mukese wa bakaji kwondopiibwaye. Bwa kwamba menemene, mêmè mvwa ndyambidila ne ke cyôci aci cyakamuvwiya mwena mpenta, mbwalu bavwa badibiikila ne, “Yesu Nkaayende.” Ke mêmè kudyambidila ne ke cyakabavwiya beena mpenta, civwa mbwa civwabo badibiikila aci, ke civwa dishiilangana aci. Pa nanku, ee, pângààkuumukà amu ke mêmè kuya ku...

<sup>55</sup> Muntu wa maalu mîmpè be; twêtù twenza disangisha dinene mu St. Louis, fôtô wadi mmupatuke muntwamu. Nenku twêtù kupeta nzubu wa dibalaasa wa Kiel Auditorium; nenku diloolo dya ntwadijilu, anyi a matuku abidi awu, muvwa bantu binunu dikumi ne binaayi bavwa bapatemu, ne katuyiku nansha mwa... bikengela kuteeka bampulushi banyungulukile biibi, bwa kubapangisha bwa kuseemenabo.

<sup>56</sup> Ke pashiishe ngumuka aku, mpweka nya kudi Richard T. Reed, wa ku Tabernacle wa Dîbà dya Bible Mubenesha wa Kale, mu Jonesboro, uvwa mwikale pende anu wa bulongolodi bumwebumwe abu. Nenku ngumuka aku, nya kudi Dr. G. H. Brown, bulongolodi bumwebumwe abu, mu mùsèsù wa Victor Street 505 mu Little Rock, Arkansas. Nenku, ngumuka aku, mêmè kuya ku Côte Ouest.

<sup>57</sup> Nenku pashiishe pângààkafikà ku Côte Ouest, ke mêmè kutuutakeena ne kapyà. Pa dîbà adi mêmè kujandula ne kuvwa matapuluka bûngì cyanaana munkaci mwa beena mpenta, mu malongolodi abo, anu mutudi twêtù ba-Baptistes naawu amu. Nwamonu's, bavwa—bavwa ne mashiilangana mapite, avwamu awu, bavwa naawu mashiileshiilangane. Kuvwa Assemblées de Dieu, ne Église de Dieu, cintu kampanda cikwabo, ne cintu kampanda cikwabo, ne di—ne dishiilangana adi. Nenku bavwa batapulukangane, badyëlèle ne tuumikalu tukese. Ke bânà beetu bakwabo bônso kubangabo kundwila, bangambila ne: “Mona's, wêwè udi mwena Yesu Nkaayende, ne cisumbu cidi apa eci.”

Mêmè ne: “To, nciitu—ncitu mêmè ndibiikila nanku to.”  
Nwamonu anyi?

Awu ne: “Mona’s, kadi’s nyewu udi muswikakane naabo.”

<sup>58</sup> Mêmè ne: “Ee, aci—aci kaciyena cimvwija cyôci aci to.”  
Nwamonu anyi? Ke mêmè ne: “Ndi—ndi—ndi anu. . . Bôbô’s  
bavwa bâna beetu.”

<sup>59</sup> Ke yêyè ne: “Mona’s, bôbô’s mmusumba wa. . .Mona’s,  
kabeena ne cidibo naaci to anu musumba wa mici ya kwikilabo  
kudi tubangu-nyuunyi ne bikwabo, eku ne eku, mushindu awu.  
Mwaba wa. . .”

<sup>60</sup> Mêmè ne: “Mpindyewu, mfwileku luse. Ntu ntuutakeenam  
ne bantu baa difwana dya Nzambi dya menemene. Kabidi  
mbantu baa Nzambi.” Ke mêmè ne: “Ncya bushuwa ne bidi  
bintacisha mêmè—mêmè ku mwoyi bwa kubabiikila ne mbabi;  
bwalu, kî mbabi to.”

<sup>61</sup> Ee, mêmè kuteeta bwa kushaala mukwate ku cyôci aci  
ntanta ûmwà paanyi mukookeshe awu, nciyi mwa kwamba  
ne ndi eku anyi eku to. Ee, ke mêmè kubanga kulonga bwa  
kumona ne mmwenenu yabo iwva bishi, ne matapuluka abo  
awva ngaa cinyi, ne ciine civwa cibatapulule ncinyi. Ke mêmè  
kujandula ne bibidi bya ku bisumbu bya binene, cimwe cya  
ku byôbî, bavwa bacibiikila ne Yesu Nkaayende, ne cikwabo  
bacibiikila ne Assemblées de Dieu. Nanku bavwa badisange,  
anyi batapuluke, mbwa cilumbu cya dibatiiza dya mu mâyi;  
cimwe cikwata mudimu ne “Taatu, Mwânà, Nyuma Mwîmpè,”  
ne cikwabo cikwata mudimu ne Dîna dya “Yesu.”

<sup>62</sup> Ee, mêmè kutangila, ku nseke yônsò ibidi kuvwa bantu  
banene, basadidi baa Nzambi. Ke mêmè kudyambidila ne:  
“Eyi Nzambi, ngaamonapu bwônsò bwabo bapatuka mu. . . baya  
anu kumpala ne bapeta. . . kadi kabayiku beelelangana mikalu  
yabo ayi, bamba ne: ‘Katwena baswe kwikala mu bwobumwe  
ne mukwabo to.’” Kadi ke mêmè kujandula, mu cyôci eci,  
nyuma mubi ukaavwa mubwele munkaci mwabo ne mufile  
lukinu ne budimu, mubwelele pa tulumbulumbu tuvwa tulwe  
munkaci mwabo. Mêmè kudyambidila ne: “Ke cidi dyabulu  
ujinga menemene ncyaci. Ke cidiye ujinga menemene.” Padi  
anu bingoma byenu nwênù biikale nubyasangana nkaayeenu,  
yêyè kêna bwalu bwa kulwaku mvita to nansha kakese. Nanku  
mêmè. . .

<sup>63</sup> Ke pashiishe, ndekeelu wa byônsò, kufikabi too ne ku  
diteetangana dya makanda. Ne diteetangana dya makanda  
adi kwenzekeladi mu Seattle, Washington, bu mu 1946 nanku  
awu. Nanku dinda kampana divwabo baye naanyi mu mwaba  
dindila wa nzubu wa cilaala-beenyi kampana, cintu cyenze  
bu mudi mwaba ewu, mwikale di—didya dya dinda dya bambi  
kampana. Nanku bivwa bikengela mêmè ngakule ne bantu  
babidi bavwa baa banene.

64 Nenku umwe wabo uvwa Docteur Ness. Ngela meeji ne nwênù bânà beetu baa Assemblées de Dieu nudi bamuvuluke. Uvwa yêyè mu citupa cya buloba cya ku Nord; muntu munene, wa meeji matwe, mumanyi wa dibàla. Nenku uvwa yêyè uleeja mpala bwa Assemblées de Dieu.

65 Ne pashiishe, Docteur Scism, wa mu église Pentecôtiste Unie. Ngela meeji nwênù bânà beetu beena église Pentecôtiste Unie nudi bamuvuluke. Uvwa pende wa mu bitupa bya buloba bya ku Nord aku, yêyè ke uvwa kumutu kwabi ne distriki ya kwine kuntwaku.

66 Ee, ke bantu babidi abu kutwilanganabo. Nenku bivwa bikengela balwe naanyi bwa kukungamangana naabo bôbò, bwalu ci—cilunji civwa cyenda cibanda cyamba kudya mici, ne mêmè ke uvwabi bilwisha nseke yônsò. Ke mêmè kudyambidila ne: “Cîndi ne cya kwenza ncinyi? Cîndi mwa kwenza ncinyi?”

67 Mpindyewu, ee, kwambabo ne: “Ee, bûdi naabu mbwa kwangata luseke lwa ewu anyi lwa wawa. Pawikala wenda ne beena Yesu Nkaayende, bikengela wikale mwena Dîna dya Yesu. Kadi wêwè wenda ne beena Assemblées de Dieu, bikengela ulekele beena Dîna dya Yesu, wikale mwena Assemblées de Dieu, anyi ne bikwabo.” Kufikabi mu mushindu wa ne mêmè ngenzè dinaya dya mushindu kampanda.

68 Mêmè kusambila bikole mu dinda amu kumpala kwa kukupweka. Mêmè kwamba ne: “Nzambi, nkwacisheku. Bwalu, nyewu kudi bantu banene babidi; kudi binunu bya basadidi. Kadi Wêwè nyewu udi muntume bwa mêmè kupatuka mwaba ewu ne mudimu wa bwambi. Ne bônsò babidi nyewu mbasadidi Beebe. Nenku bidi bikengela mêmè kwangata bwenzeji bukese bûndi naabu ebw bwa kubwelela bulongolodi bumwepele padibu bwikale bulwisha bukwabo anyi?” Nwamonu anyi? “Ncyêna—ncyêna anu mwa kudyumvwa bîmpè to mu kwenza kwa nanku. Ncyêna ngela meeji ne aci ncifwanyine kwikala diswa dya Kilisto pândi mwa kucyenza.” Ke mêmè ne: “Nzambi, unkwacishe umpeesheku cintu kampanda cîndi mwa kwenza, anyi mpeesheku cintu kampanda cya mêmè kwamba.”

69 Nenku pa dibà adi ncivwa ne muntu nansha umwe to. Byakakengela kwimana mwaba awu, anu Mukalenge Yesu ne mêmè, mu dinda amu.

70 Ee, kadi ke dikokangana dinene kubangadi. “Newënzè cinyi? Ndirangadika kaayi—kaayi—kaayi diwangata?”

71 Mêmè ne: “Dyanyi dipangadika dikaadi dimana kwangata. Aci, dyanyi dipangadika ndya kwimana pankaci peenu bônsò babidi, ne nciyi nshaala mwena bulongolodi nansha bumwe to; nenku kwamba, ne maboko manwela bônsò babidi kunshingu ne: ‘Tudi bânà baa muntu.’” Nwamonu anyi? Nwamonu’s, tudi bânà baa muntu. Nwamonu anyi? Ke mêmè ne: “Ndi muteete kubala mikanda yônsò ìmvwàku paanyi mwa kubala ayi, bwa

ne bwalu ebu mbujuuke bishi, civwabo babiikila ne ‘cilumbu cipyacipya’ eci, ne mushindu udibo batapuluke, ne mwakabanga ewu mushindu *kampanda* ne mushindu *kansanga*.” Ke mêmè ne: “Mu makokyanganyi adi munkaci mwenu aa,” mêmè ne, “cintu cimwecimwe aci ke cyakafila matapuluka mu nkwaka wa cyena mpenta, mu dituku . . . paanyima paa Mpenta. Baakabanga kukokangana munkaci mwabo.” Ke mêmè ne: “Cintu aci ncidi anu citapululungana cyakabidi eci.”

<sup>72</sup> Ke mêmè kwamba ne: “Kudiku mushindu wa kwikalaku mutwangaji pankaci peenu anyi, nwênù bânà beetu? Kudiku cintu kampanda cidi—cidi cifwanyine kwimana anyi?”

<sup>73</sup> Ee, kabaakajinga kutubula mukana pa bwalu abu to, bwalu civwa cintu cya citapa bu keele. Nudi bamanye, kukaadi bidimu bitwe ku dikumi ne bitaanu, makumi abidi, mushindu uvwabi, bwalu cisumbu cimwe cyakatapuluka ku cikwabo, ne kuvwa dipangakanangana dyâbûngì dya bafiikilangane ne munda.

<sup>74</sup> Ke mêmè ne: “Ee, bânà beetu, cîndi mêmè muswe kwenza ncyeci. Ndi muswe ku- . . . Nzambi katu muntume bwa kubatiiza to, twamb’eku twamb’eku. Utu muntume bwa kusambidila bânà Bende badi basaama.” Mêmè ne: “Pa nanku, mêmè nê—nênsambidilè bânà badi basaama, kadi nwênù bambi nwênzè dibatiiza dyenu nwênù adi,” mêmè kwamba nanku.

<sup>75</sup> Mêmè ne: “Mpindyewu ndi muswe kunukonka bwalu kampanda, anu bwa nwênù kufika ku dyumvwa.” Mêmè ne: “Mwaneetu Ness, aba . . . beena Yesu Nkaayende aba, udi witabuuja ne batu bapete Nyuma Mwîmpè padibo baakula mu myakulu ne benza cintu cimwecimwe cinudi nwenza mu Assemblées de Dieu eci anyi?”

Yèyè ne: “Cya bushuwa.”

<sup>76</sup> Mêmè ne: “Mwaneetu Scism, udi witabuuja ne beena Assemblées de Dieu batu bapete Nyuma Mwîmpè padibo baakula mu myakulu ne benza cintu cimwecimwe cinwakenza panwakabatijiibwa aci anyi?”

Yèyè ne: “Bushuwa, ndi ngitabuuja nanku.”

<sup>77</sup> Mêmè ne: “Mpindyewu, Bible mmwambe ne: ‘Nzambi udi upa Nyuma Mwîmpè aba badi baMutumikila.’ Mpindyewu, mbanganyi badi baMutumikile? Mbanganyi badi baMutumikile? Badi BaMutumikile kunudi aku ke banganyi? Kadi pende Nzambi nyawu munupe bubidi bwenu Nyuma Mwîmpè.” Nwamonu anyi?

<sup>78</sup> Mêmè ne: “Udi mufwanyine kwamba, wêwè Mwaneetu Scism, ne Mwaneetu Ness katu mupete Nyuma Mwîmpè anyi?”

Yèyè ne: “To.”

<sup>79</sup> Mêmè ne: “Udi mufwanyine kwamba ne Mwaneetu Scism katu mupete Nyuma Mwîmpè anyi?”

80 “To.” Nwamonu anyi? Aci, bubidi bwabo baakiitabuuja ne umwe ne umwe wabo uvwa ne Nyuma Mwimpè.

81 Kadi, nudi numona, kacyna cileeja anu ne ncya meeji to, bânà beetu. Kacyena cileeja ne ncya meeji nansha. Kadi ngâkumvwa, paanyima ndambu paa cyôci aci . . .

Nêngàlukilè ku bwalu bwanyi abu mu katanci emu.

82 Bânà beetu baa beena Finlande badi mwaba ewu aba, paanyima paa mèmè muumuke mu Finlande; muvwa Nzambi mutupe, cîmvwâ ngela meeji ne, ndimwe dya ku masangisha etu matambe bunene. Mwômò amu muvwa mwânà wa balume mukese mufwe, mubiishiibwe ku lufu, ne maalu àbûngi. Mwamwa mu Stockholn, mu Suède, mèmè kutuutakeena ne Lewi Pethrus wa mu ekeleeziya wa mu Philadelphie mwamwa udi muntu munene wa Nzambi, ne ekeleeziya wa mu Philadelphie. Mwaneetu Gordon Lindsay, uvwa mpindyewu . . . mûndi ngela meeji. Ncyèna ngela meeji ngwa mwômò amu mpindyewu to, kadi uvwa wa mu Assemblées de Dieu.

83 Kadi Assemblées de Dieu mbamwe baa ku banene badi bantuudiletuudile mfranga, mu buloba bujima. Ne beena Foursquare, bavwa biikale batuukakane ne Assemblées de Dieu, mbamwe baa ku banene badi bantuudiletuudile mfranga. Ba-Unitaires, mu buloba bujima, mbamwe baa ku banene badi bantuudiletuudile mfranga. Nwamonu anyi? Nenku ndi mwangate luseke alu, nshiya anu nseke ya cilunji cikole ayi, ne pashiishe kwangata luseke, lwa ne ncivwa mwa kusungula luseke lwa nî ng’eku anyi eku kwa dikokangana adi to. Patudi anu mwa kumona ne tudi bânà baa muntu, ne tudisangisha, nenku pashiishe netu—netumone bônso bwalu bumwebumwe abu mu bwôbò, kutudi tuya batangile, kabingila ne kiipacila katudi tucyenzela.

84 Nenku udi—udi ne cya kukenketa kabingila ne kiipacila kaudi naaku, dyanbedi. Dyambedi, peta diswa dya Nzambi; ne pashiishe peta kiipacila keebe; ne pashiishe kenketa kabingila keebe bwa kumona ne kabingila keebe nkajaalame anyi. Pashiishe, bu mudi Yesu mwambe mu Maako 11.24 ne: “Wèwè mwambile mukuna ewu ne: ‘Tentemuka,’ kuyi wela mpatà mu mwoyi webe to.” Kadi paudi anu ne mpatà mu mwoyi, ya ne ndiswa dya Nzambi anyi, anyi kabingila ne kiipacila keebe kôkò kabi, newutentemuke bishi? Kadi paudi mumanye ne kabingila keebe nkajaalame, ne ndiswa dya Nzambi, ne kiipacila keebe nkajaalame, mukuna awu udi ne cya kutentemuka. Kwajiki, anyi Nzambi mmwambe cintu cya cyanaana.

85 Ke kabingila menemene kadi kenza ne, pândi nya ku cyambilu, mu maeeleeziya, muntu katu mwanji kungumvwa nteela bintu abi mu cyambilu to, biine bilumbu abi. Mèmè ndi anu mbilekela. Nwamonu’s, aci ncitangile, ncinutangile nwènù. Nwamonu anyi? Ndi mwaba ewu mbwa kunukwacisha

bwa kupetela Kilisto misuuka, ku dipà dya kudi Nzambi, nudi numona's. Nwamonu anyi? Kabyena ne cidibi bishintulula to . . . Wèwè enza anu dibatiiza dyebe. Kadi pashiishe pakaadibi bikafika . . .

<sup>86</sup> Mu bushuwa bwa bwalu, mêmè ewu batu bakaadi bantwe mènà ônsò. Batu bantwe mènà, ncyèna mumanye ne mbûngì kaayi, myaba kana yònsò kuumuka ku—ku “mwànà wa Nzambi mwandamuke mubidi” kadi kumpwekesha to ne ku—ku “démon.” Ncya bushuwa, byònsò. Kadi, luseke lwa paanyima paa cyòci aci, ndi mwaneenu, mwena mwabo neenu wa Bukalenge bwa Nzambi; nkwata neenu bònsò mudimu, bwa Bukalenge. Ne aci ncyà bushuwa.

<sup>87</sup> Nenu mêmè, piikalabi bikumbane, ne biikale nwela meeji ne tudi ne dîbà dikumbane, ndi muswe kunwambila mushindu utwakakokangana pa bwalu abu. Mbifwanyine kwikala bikumbane anyi, bânà beetu, bwa kasunsa kamwe cyanaana? [Bambi badi bamba ne: “Tungunuka. Cya bushuwa.”—Muf.] Mwaneetu, Mwaneetu Ness ne bakwabo abu. . . Eyo. Kadi mbifwanyine kwikala ndambu cintu cifwanyine kunukwacisha. Mbifwanyine kunukwacisha bwa nwènù kuumvwa, mu mushindu kampanda.

<sup>88</sup> Ndi mufunde, mwaba ewu, bimwe bya ku bintu bîndi muvuluke ne bôbò bavwa babyûmûshe kuntwaku. Ke bôbò kunkonka, cîmvwà ngitabuuja pa bidi bitangila “busatu,” bwa ne mvwa ngitabuuja ne “busatu” bwa Nzambi bûtukù anyi?

<sup>89</sup> Mpindyewu, bânà beetu, patudi tukalenga bwalu ebu, ndi ne ditekemena dya ne, piikala bwalu ebu bujike, netwikale bânà baa muntu anu bamwebamwe batutu kwònsò eku abu. Nwamonu anyi? Kadi mêmè ndi ndyumvwa ne ndi nnulayabu, bwalu beena kwitabuuja beenu batu balwa mu masangisha aanyi, ne ncyènàku muswe kulekela nansha umwe wa kudibo, museeswishiibwe.

<sup>90</sup> Nenu ntu anu ngambila bantu batu bamfundila nkonko, idi kayiyi pa bîndi mêmè nyiisha mu cyambilu. . . Nenu mufundi wanyi nyèyè ewu, ne bakwabo. Muntu mungele lukonko ne: “Udi wamba cinyi bwa *cikampanda*, anyi udi wamba cinyi bwa *cikansanga*?”

<sup>91</sup> Mvwa ngamba ne: “Konka mpaasata webe, wamonu's. Bwalu, piikalabi ne yèyè ngudi mukulombole too ne paukaadi apa, too ne pawavu kupeta Nyuma Mwîmpè, neatungunuke neebe, udi umona's. Wèwè, wamonu's, konka mpaasata webe.” Bwalu, tuntu twa tukese bu twôtò atu tutu tufila cibwejakaji, ke bwa cinyi ntu nseemena kule naatu, nwamonu's.

<sup>92</sup> Mpindyewu, batu bakaadi bangambe ne ntu ndwi—ndwisha malongolodi. Mpindyewu, kî mmwômò to. Ndi ngela meeji ne malongolodi mmalenga be, kadi padi ndongolwelu wenu wa bulongolodi bwenu unyanguka, aci ke cîndi mêmè ndwisha.



Nwamonu anyi? Nansha yêyè wa ba-Unitaires, anyi—anyi wa ba-Trinitaires, anyi wa bishi, ndongolwelu; mbwena kwamba ne panukaadi bakafike pa kaaba kaa ne, nwênù mpindyewu. . . nwamba ne: “Twêtù tudi beena Assemblées de Dieu.”

“Ee, badi dinsambu dya mùsèsèsù baba mbanganyi?”

<sup>93</sup> “Kaa, abu’s mbânà beetu. Batu—batu bababiikila ne ba-Pentecôtistes Unis.”

“Ee, kadi baba naka mbanganyi?”

<sup>94</sup> “Kaa, abu’s mbânà beetu baa beena Foursquare. Kaa, s’tudi bânà baa muntu baa dikema patudi apa. Tutu ne bwobumwe bunene, twêtù naabo.”

“Kaa, nutu nwitabuuja bônso cintu cya mwomumwe anyi?”

“Kaa, eyowa’s, tutu twitabuuja.”

“Mpindyewu, ee, cidi cinuvwije mushindu ewu ke cinyi?”

<sup>95</sup> “Ee, *aba* bânà beetu badi babatiiza *nunku*. Kadi *aba* babatiiza *nunku*, cyâdi panshi bibengangane ne byetu. Ne *aba* badi babatiiza. . .”

<sup>96</sup> Byenze bu mu Afrike wa ku Sud mwamwa, mwaneetu, s’tukaadi bamonemone bya nanku. Bakaadi bangele nkonko. Cisumbu cibatiiza misangu isatu, cyâdi panshi. Ne cikwabo cibatiiza misangu isatu, cyâdi muulu. Kadi bamba. . . Mêmè kwamba ne: “Nudi bapete ciine aci penyi?”

<sup>97</sup> Aba ne: “PaakafwaYe, Bible mmwambe ne wakiinamija mutu panshi kumpala,” ke bôbò ne, “bikengela twikale tubalaadika batwe cyâdi panshi.”

<sup>98</sup> Ke mêmè ne: “Ee,” nkonka cisumbu cikwabo aci, “ncinyi. . . kadi nwênù?”

Bôbò ne: “Kacya bakaadiku bajiike muntu mutwe cyâdi panshi anyi?”

<sup>99</sup> Ee, kadi nudi bamanye mudi bwalu? Kukosolokabo e kwenza bisumbu bibidi, malongolodi abidi. Kaa, luse we, bânà beetu! S’ke cidi dyabulu ujinga aci. S’ke cidiye ujinga cidi anu aci. Eyo. Dyênzàayi. . .

<sup>100</sup> Mpindyewu, nwamonu’s, kî m’Mission de la Foi Apostolique to, anyi—anyi mene Assemblées de Dieu to, lûngà luseke. Kî ng’aci to. Mudi bantu bîmpè batambe mu bisumbu byônso bibidi abi, anu mudibo mwaba ewu. Kadi, nudi numona, ndongolwelu wa cintu ngudi ne bwalu.

<sup>101</sup> Mbyenze bu Katolike, bu mûnkaadi mwambambe. Yêyè mwikale mwena Katolike, mweyemene Kilisto bwa kupeta disungidiibwa, mmusungidiibwe. Cya bushuwa, mmwômò. Yêyè mweyemene ekeleeziya, mmujimine. Ne yônso wa kunudi nwênù bânà beetu beena Mpenta utu mumanye ne, patwikala tweyemena ekeleeziya wa Mpenta bwa kutusungilaye, “twêtù,

munkaci mwa balume, ke beena dikenga baa menemene,” ncyá bushuwa, bwalu tudi bajimine. Ncyá bushuwa.

<sup>102</sup> Kadi twètù beeyemene Yesu Kilisto, bwa pa dîbà adi tudi basungidiibwe, “ku diitabuuja dyebe,” (aci, cinganyi?) mudimu mujikija. Kadi tuntu tukesetukese twa byenzedi etu, ne mênà, abi kabyena bifila dishiilangana dinene to.

<sup>103</sup> Mpindyewu, mêmè kwambila Mwaneetu Scism, kwambila . . . ne Mwaneetu Ness ne: “Bwa kwandamuna ku lukonko lwenu,” ngamba nanku, “mpindyewu, ncyèna ngangata luseke kampanda bwa kutwa ku cyenu nwènù bânà beetu to. Ne ndi mumanye ne, panucidi anu ne makokyanganyi, nwènù bônso nudi bapiile. Nwamonu anyi? Bwalu, ndi mufwanyine kujinga kwikala mupiile mu dilongesha dyanyi, kadi mubinge mu mwoyi wanyi, pamutu paa kwikala mubinge mu dilongesha dyanyi, kadi mupiile mu mwoyi wanyi.” Nwamonu anyi? Mêmè ne: “Twamb’eku twamb’eku, cidi ne bwalu nngiikadilu wa mwoyi webe.”

<sup>104</sup> Nunku mêmè nkaadi mucivwije cyenzedi, bwa kumanya bwalu ebu: ne, muntu wetu ewu, cidiye wenza nansha ciikale cinyi, ne nansha yêyè ne dishiilangana dya bishi, ne nansha binganyi bidiye ungamba; piikalabi ne mu mwoyi wanyi, kabiya anu byenze bu dibanza dingela to, kadi mu mwoyi wanyi mêmè nciyiku mwa kunanga muntu awu mu mushindu ùndi munange muntu mukwabo yônso to, dîbà adi ndi mmanya ne kudi cintu cipampalamuke munda emu, nwamonu’s. Aci ncyá bushuwa, bwalu, cidi—cidi . . . nansha byôbi ne yêyè awu . . .

<sup>105</sup> Mwaneetu wa balume mutekete kulwaye, abidi adi panshi aa, mwaneetu mutekete wa mu Église de Christ. Nunku, kaa, kwimanaye mwaba awu, kadi kwamba ne: “Mulumyana ewu n’démon.” Nwamonu anyi? Yêyè ne: “Udi wakula bwa Nyuma Mwîmpè.” Yêyè ne: “Cintu bu nanku kacituku to. Bôbò, ee, anu bapostolo dikumi ne babidi mbaakapeta Nyuma Mwîmpè. Ne—ne dyondopa dya kudi Nzambi dyakafidiibwa anu kudi bapostolo dikumi ne babidi abu.” Kutungunukaye mwaba awu, tusunsa tutwe ku makumi asatu.

<sup>106</sup> Ke mêmè ne: “Indila kakese, mwaneetu. Ngela meeji ne bivwa bikengela wêwè kumpaku mpunga wa kwakwila Cyôci eci, wamonu’s.” Mêmè ne: “Wambi ne nutu nwakula mwaba udi Bible mwakule, ne nupuwa mwaba udi Ye mupuwe.”

Yêyè ne: “Eyo.”

<sup>107</sup> Mêmè ne: “Mpindyewu, wambi ne kuvwa anu bapostolo dikumi ne babidi baakapeta Nyuma Mwîmpè. Bible mmwambe ne: ‘Kuvwa bantu lukama ne makumi abidi mu nzubu wa kuulu paakapweka Nyuma Mwîmpè, bakaji ne bônso.’ Nunku swaku ungambile, udi wela meeji ne Pôlò kaakapeta Nyuma Mwîmpè anyi? Wa bwalu yêyè wakaMupeta ntanta mule paanyima paa ciine aci, wamonu’s. Kabidi wambi ne: ‘Dipà dya dyondopa

adi dyakafidiibwa anu kudi bapostolo dikumi ne babidi.’ Kadi Stefano paakapwekaye, paanyima paa matuku ndambu, kadi kayi umwe wa ku baa dikumi ne babidi abu to. Kavwa nansha muyiishi to. Uvwa mulami, kadi wakapweka mu Samaaleya ne wakiipata badémons.” Ke mêmè ne: “Kaa, mwaneetu!” Kushaalaku cinyaanya mwab’ewu mene, eyowa, mwaba uvwa ukengela kushaala mupuwe.

<sup>108</sup> Nenku paanyima paa bimane kujika: “Kadi,” mêmè ne: “Ndi nkufwila luse bwa pawămbiikidi mûndi démon, bwalu ndi mumanye ne kuvwa ne awu meeji to.”

<sup>109</sup> Nenku paaluye kujikija, kulwaye kûndi. Yêyè ne: “Kudi cintu cimwe cîndi mwa kwamba. Udi ne Nyuma wa Kilisto.”

<sup>110</sup> Mêmè ne: “Mpindyewu, mwaneetu, ndi nganyi, démon anyi Kilisto?” Nwamonu anyi? Nwamonu anyi?

<sup>111</sup> Kadi ndi nzwambila, nwamonu’s, bwalu muntu wetu ewu, mmufwanyine kwamba ne ntu mumunange; nansha byôbî ne, mmubenge bîndi mêmè ngamba, ne ubibenga wosha ne munu mwîkù kadi kukwamba ne mambavi bantu bitangile. Yêyè. . .

<sup>112</sup> Mêmè ntu cilembi, ne ntu ne nyama ya cisuku, kacya anu bandela. Ne bantu bakaadi bambambe ne: “Mmunyi. . .” Musangu awu paakakengelabi ne nshipe ours awu, ne keele, nwamonu’s. Bôbò ne: “Kwakamuumvwa bwôwà to?”

<sup>113</sup> Mêmè ne: “To. Bu mêmè anu mudidinge mumuumvwe bwôwà, yêyè ke uvwa mwa kwikala munshipe, wamonu’s.”

<sup>114</sup> Kadi, nwamonu’s, kwêna mwa—kwêna mwa kuyenzaku mikaaka to. Yôyi mmimanye ne udi ne bwôwà bwayi, anyi kwêna naabu. Wêwè ne bwôwà bwa kabalu, kadi tangila umone ciikala kabalu aku mwa kwenza, nekakudyatakaje. Nwamonu anyi? Nenku wêwè ne bwôwà. . . Kwêna mwa kumwenza mikaaka to. Bikengela anu umupete bushuwa.

Ke mudibi nanku awu ne Sataana.

<sup>115</sup> Ke mudibi nanku awu munkaci mwa bantu. Bikengela unange bantu. Kwêna anu mwa kumwenza mikaaka to. Bikengela anu umupete, anyi cyûdi necidileeje mwaba kampanda, wamonu. Ncya bushuwa. Bikengela unange bantu anu cya bushuwa, ne bôbò biikale bamanye ne utu mubanange. Nwamonu’s, kudi cintu kampanda pa bwalu abu.

<sup>116</sup> Nenku muntu awu mpindyewu, kubiikilaye mukajaanyi, kwênjî matuku, wamba ne: “Mwaneetu Branham udipu anyi?”

Yêyè ne: “To.”

<sup>117</sup> Yêyè ne: “Ee, cintu cimwe cidi cikengela ngămbè. Mwaba mubenge kwitaba bivwaye wamba, mu maalû a Nzambi, kadi ndi ngamba ne mmusadidi wa Kilisto.”

<sup>118</sup> Ee, pa dîbà adi, nenku pashiishe kumpala kwa mêmè kuumuka, kumfundilaye mukanda, wamba ne: “Nëndwe

muntwamu, anu ucredi walukila. Ndi njinga dibatiiza dya Nyuma Mwimpè dya bwena dyùdi wamba adi.”

<sup>119</sup> Pa nanku, nwamonu’s, anu mwaba ûdi wèwè mufwanyine kwikala ne. . . Bu ne mvwa mupete meeji a mushindu awu, a ngamba ne: “Mona’s, wèwè’s udi cintu cyanaana. Dingumba dyenu dya kalekale adi kî ndîmpè to, ne—ne nwênù biine bônso beena Église de Christ kanwenaku bîmpè to. Kanwenaku bîmpè to. Nudi—nudi badémons.” Nuntu ncyêna mupete muntu awu to. Kadi mêmè mwa kumwambila ne ndi mumunange, kadi nciyi ncyambilamu mu mwoyi wanyi to, yèyè uvwa mwa kwikala mumanye kupita apu. Ke cyônso cidiku aci. Bikengela wikale wamba wambilamu bwalu abu mu mwoyi webe.

<sup>120</sup> Nenku mmatuku ândi mbanda mu cyambilu diloolo, mu dijingulula adi, nwamonu’s. Ncyêna nkwelela meeji to. Ncyêna anu ndya kantu to, kubangila pa dîbà dya didya dya mundaamuunya; njila byakudya nsambila, nshaadila anu mu cibambalu. Bwalu, Yèyè ke utu mundaye ne Neàcyènzè. Nenku ke bwa cinyi ndi nya nciyi ne mpatà nansha ya kânà, bwalu Yèyè ke utu mundaye ne Neàcyènzè. Ke bwa cinyi, nwamonu’s, wanyi. . . Ndi mumanye ne kabingila kaanyi nkaa (cinyi?), kiipacila kaanyi nkaa (cinyi?), kaa kutancisha Bukalenge bwa Nzambi.

<sup>121</sup> Piikala muntu ulonda ewu njila, wawa njila, nî nku ekeleeziya kaayi kuyaayaye; bu mudiye anu ulwa kudi Kilisto, bwanyi mêmè aci kî mbwalu to. Ne cyôci aci ke cidi mu mwoyi wanyi. Nwamonu anyi? Ne nansha byôbi ne, bu twètù mwa kuya kumpala bwa kushaala beena Église de Christ, abi bidi anu bîmpè. Mbîmpè. Piikalaye. . . Nansha mushaale mwena ekeleeziya kaayi, bwanyi mêmè aci kî mbwalu to. Kadi padibi anu ne ngaamanyi kufikisha musuuka wende kudi Kilisto, ke cintu cya mushinga.

<sup>122</sup> Ke mêmè kwamba ne: “Mwaneetu Ness, kabiyi bwa kupanganangana to. . .” Mpindyewu ndi muswe. . . Mbikumbane bwa kwenza mudimu ne eci anyi, mwaneetu? [Mwaneetu awu udi wamba ne: “Bushuwa.”—Muf.] Mêmè ne: “Ndi muswe kwamba kadi kuumvwija.” Kadi, mu eci, ndi mufwanyine kunwambila nwênù bânà beetu badi apa aba. Mpindyewu, kanuyi kabyamba mu masangisha enu to. Bu nwênù mwa kuswa, ne nwênù mwa kunganyishilaku, itabaayi ngikale anu—anu—anu mwaneenu. Nudi numona anyi? Ne mêmè mwine, piikalabi—piikalabi ne ndi mu ntupakanyi, apu numfwileku luse. Kadi ndi njinga kunuumvwija, bu mudibi ne baa mu bisumbu byônso bibidi abi mbasômbe mwaba ewu mu dinda emu, bônso ba-Unitaires ne beena—beena Assemblées de Dieu, kabidi, ne beena diitabuuja dya ba-Trinitaires.

<sup>123</sup> Mpindyewu ndi njinga kwamba dîyi edi. Ndi njinga kwamba ne ndi ngitabuuja ne baa nseke yônso ibidi badi mu ntupakanyi,

padibo anu bakokangana aba ne aba, bwalu tubingila twabo ntubi. Nenku padi anu tubingila twenu twikale tubi, kiipacila keenu nansha kiikale kaa bishi, kadi padi tubingila twenu bwa kiine kiipacila aku twikale tubi, nanku kabyakukumbanaku to. Ncya bushuwa.

124 Mpindyewu, bamwe bantu mbambe ne: “Mwaneetu Branham, udi mwena Yesu Nkaayende.” Ndi muswe kwamba ne aci nntupakanyi. Ncyêna mwena Yesu Nkaayende to.

125 Muntu mukwabo udi wamba ne: “Mwaneetu Branham, utu Trinitaire anyi?” To, mukalenge. Ncitu Trinitaire to. Ndi mwena Kilisto. Nwamonu anyi? Mêmè—mêmè—mêmè ncyêna. . . Mwaku wa trinitaire kî mmuteediibweku nanshà mu Bible to, mwaku “busatu.” Ne mêmè ncyêna ngitabuuja ne kudi Nzambi isatu miikale ewu pa bule ewu pa bule to.

126 Mêmè ndi ngitabuuja ne kudi Nzambi umwepele mu midimu isatu: Taatu, Mwânà, Nyuma Mwîmpè. Ke bwa cyôci aci menemene cyakatutuminabo bwa kubatiiza mu Dînà dya Taatu, Mwânà, Nyuma Mwîmpè. Ndi ngitabuuja ne n’Nzambi awu mwikale wenza bu udi upweka milongo, upweka kwinshi.

127 Mpindyewu, Nzambi, paakamwenekelaYe muntu musangu wa kumpala, Uvwa mu mmwenekelu wa Dikunji dya Kapya. Nutu nwtabuuja aci, kî mmwômò anyi? Yônso. . . Mubadi kana yônso wa Bible ewu mmumanye ne Dikunji dya Kapya òwà òwà mu cipeela òwà Logos adi, òwà m’Mwanjelo wa Cipungidi, uvwa Kilisto.

128 Bwalu, Yèyè wakamba. . . Yèyè uvwa. . . Kacivwa. . . Ngela meeji ne mmu Yone Munsantu 6, Yèyè ne: “Kumpala kwa Abraham kwikalaku,” wamba bwa “NDI.” Yèyè uvwa “NDI.”

129 Pa nanku, civwa n’Nzambi, wa cijila; nansha bu muntu mwa kulenga ku mukuna aku, uvwa ne cya kushipiibwa, nwamonu’s. Eyo. Mpindyewu, Nzambi umweumwe awu uvwa ukeba kukwata mudimu wa kuDipingaja mu cifukiibwa Cyende cyakafukaYe. Mpindyewu, Kavwa ne mushindu wa kulwa pèpè naabo to, bwalu bôbò bavwa babi, ne mashi a mbuji ne a mikooko kaàvwakù umusha mpekaatu to. Tudi bamanye aci. Avwa anu abwikila mpekaatu cyanaana.

130 Mpindyewu, kadi pashiishe Nzambi umweumwe uvwa Dikunji dya Kapya awu, kulwaYe mubidi, mu Mwânà Wende, ne kusômbaYe mu mubidi wakabiikilabo ne Mukalenge Yesu Kilisto. Bible mmwambe ne: “Mu Yèyè mmudi musòmbèle kaabujima ka Bunzambi mu mushindu wa mubidi.” Ne Yesu wakamba mu. . . Ee, mu Timote wa Kumpala 3.16 ne: “Kakuyi dikokangana to, bwalu busokoka bwa difwana dya Nzambi mbunene.” Nenku bôbò abu pavwabo mwa kububiikila ne mbunene, mona’s, citudi twètù bafwanyine kwenza ncinyi, nwamonu anyi? “Bwalu busokoka bwa Nzambi mbunene, bwalu Nzambi wakamweneshiibwa mu mubidi, ne wakamweneka

kudi banjelo, ne wakangaciibwa mu Butumbi,” ne bikwabo. Mpindyewu, Wakamba kabidi mu Yone 14, wambila Tomase ne: “Paudi muMmone Mêmè, udi mumone Taatu. Kadi mbwa cinyi udi wamba ne: “Tuleeje Taatu?”” Bible mmwambe, ne: “Nzambi uvwa munda mwa Kilisto, upungisha baa pa buloba Nende.”

<sup>131</sup> Mpindyewu, Nzambi kêna mwa kwikala bantu basatu, Nzambi isatu to. Nansha Yesu kêna mwa kwikala Yêyè Mwine Tatwëndè to, mu umwepele. Nwamonu anyi? Pa nanku, nudi numona, cidid cyenza ne byônsò bibidi biikale mu ntupakanyi anu ya menemene eyi.

<sup>132</sup> Mpindyewu, nenku mpindyewu bu nwênù mwa kumona, kakwena mwaba nansha umwe. . . Piikalabi ne tudi ne Nzambi isatu, s’tudi bampanganu. Mpindyewu, tudi bamanye aci.

<sup>133</sup> Bu muvwa mwena Yuda mungambe musangu kampanda, pâmvwà nyiikilangana nende, wamba ne: “Ngwèpi wa ku bôbò abu udi Nzambi wenu? Ngwèpi udi Nzambi wenu, n’Taatu anyi, m’Mwânà anyi, anyi n’Nyuma Mwîmpè? Wenu ke wepi?”

Ke mêmè ne: “Mona’s, kakutu Nzambi isatu to.”

<sup>134</sup> Yêyè ne: “Kanwena mwa kukosolola—kukosolola Nzambi mu bitupa bisatu kadi kuMupa mwena Yuda to.”

Mêmè ne: “To, mukalenge.” Mêmè ne. . .

<sup>135</sup> Paakondopiibwa John Rhyn bufofo, lwa ku Fort Wayne kwaka, nudi bamanye; nenku laabi ewu wa mu Mishawa-. . . anyi wa ku Fort. . . Benton Harbor. Yêyè ne: “Kanwena mwa kukosolola Nzambi mu bitupa bisatu kadi kuMupa mwena Yuda to.”

<sup>136</sup> Mêmè ne: “Ncya bushuwa. Ncyêna mêmè ncyenza to.” Mêmè ne: “Laabi, mbifwanyine kukukolela bwa kwitabuujja baprofeta anyi?”

Yêyè ne: “To.”

<sup>137</sup> Mêmè ne: “Mu Yeshaayi 9.6, uvwa wakula bwa nganyi ne: ‘Bâtùlelèdi Mwânà, bātùpi Mwânà wa balume, nebaMubiikile ne Mubedyanganyi, Nzambi wa Bukole, Mukalenge wa Ditalala?’”

Yêyè ne: “Awu uvwa m’Maasiya.”

Mêmè ne: “Nenku, Laabi, ndyumvwangana kaayi diikalaku pankaci paa Maasiya ne Nzambi?”

Yêyè ne: “Neikale Nzambi.”

<sup>138</sup> “Ke cîmvwà ndyambidila.” Nwamonu anyi? Mpindyewu, nudi numona, aci’s ncyà bushuwa menemene. Ke cididye. Nenku mêmè ne: “Ngambilaaku mpindyewu mwaba uvwa Yesu mupangile bwa kuuja anu menemene civwa muprofeta mwambe ne Yêyè neenzè.” Ke kubangaye kwela mbila ne kuya eku ne eku. Mêmè ne: “Ku Cyôci aci, John Rhyn’s nyewu mmupete lumòndò lwende.” Nwamonu anyi?

Ke yêyè ne: “Kabyena mwa kwenzekaku to bwa Nzambi kwikalaye ne mwânà wa balume!”

139 Mêmè ne: “Yehowah munene awu wakabwikila mukaji kampanda mundidimbi, muvwa muprofeta mwambe ne Yêyè neênzè, ne wakafuka kabulu kaa Mashi. Ne ku kabulu kaa Mashi aku ke kudi mubidi wa Kilisto mufumine.

140 “Tangila, mu Dipungila Dikulukulu, Laabi,” ngamba ne, “pavwa muntu uya kafila mulambu, uvwa wangata mwânà wa mukooko. Uvwa mumanye ne mmutupe ku mikenji ya Nzambi, nenku uvwa wangata mwânà wa mukooko. Uvwa utonda mpekaatu yende, nenku mwânà wa mukooko ewu uvwa ushipiibwa. Pacivwa. . . byanza byende biikale pambidi paa mwânà wa mukooko awu; ditonda dyende dya ne yêyè nguvwa ne cya kufwa bwa mpekaatu wende, kadi mwânà wa mukooko awu uvwa wangata kaaba kende. Pa dîbà adi kabulu kaa mashi kavwa kataayika; kadi yêyè uvwa ukwata mwânà wa mukooko mukese awu ne cyanza cyende too ne pavwaye uumvwa ne mwoyi wende wa mutekete awu wamupatuku, ne wâshâadi muuminyine. Pashiishe mwakwidi, mu bushuwa bwa bwalu, uvwa ukupa mashi pa—pa kapyà, pa cyoshelu cya cyamu cya kabanda cya cilumbulwidi.”

141 Pashiishe mêmè kwamba ne: “Muntu awu, pa dîbà adi, uvwa upatuka mu mwaba awu, ne dimanya dya ne mwânà wa mukooko awu uvwa mwangate kaaba kende yêyè, kadi uvwa upatuka anu ne dijinga dimwedimwe divwaye naadi pavwaye mumubwele apu, nwamonu’s, bwalu mashi awu kaàvwa mwa kuumusha mpekaatu to. Wamonu anyi? Kadi pashiishe, mu ebu bwalu: ‘Mukuukwidi mukezudiibwe musangu umwe, kaciyena kabidi ne civulukilu cya mpekaatu to.’ Kwaka, kuvwa mulambu wa ufidiibwa ku cidimu ku cidimu. Kadi,” ngamba nanku, “mpindyewu kudi ewu musangu, ‘mukuukwidi mukezudiibwe musangu umwe, kaciyena kabidi ne civulukilu cya mpekaatu to.’ Bwalu. . .

142 “Tangilaaku, Laabi. Mu mwengùgù mukunze amu, kaamwoyi kakese kàdî kàbàngà mu kabulu kaa mashi aku, kàdî kàfùminà kudi mubidi wa bulume aku, kadi kabwela mu mubidi wa bukaji. Ne mukaji ke udi ufila diyi; kadi, cikuka cya nzoolo cidi mwa kwela diyi, kadi piikalaci kaciyi cipetangane ne ntaala to, diyi adi kadyakutooyikaku to.”

143 Ke mêmè ne: “Pashiishe Nzambi, mutambe bunene uvwa muuje bikondo byônso ne cibwashibwashi awu, kudipwekesha kadi kushaala kaacivuba kakese munda mwa muntu mukaji.” Ke pashiishe mêmè ne: “Patudi twêtù basungidiibwe lelu ewu. . . Yesu kavwa nî mmwena Yuda anyi wa baa Bisamba bya bende nansha, bwalu diyi divwa dipatula anu musunya nkaayaawu. Mashi ke avwa ne Mwoyi. Pa nanku twêtù—twêtù tudi. . . Bible mmwambe ne: “Tudi basungidiibwe ku Mashi a Nzambi.’ Udi

umona, Yêyè kavwa nî mmwena Yuda anyi wa baa Bisamba bya bende to; Uvwa Nzambi. Ke bwa cinyi, patudi tulwa ku cyoshelu tutenteka byanza byetu, ku diitabuujja, pa mutu Wende Yêyè, ne tuumvwa dipandiibwa ne dikenga dya lufu adi ku Kalvariyo, ne tutonda mpekaatu yetu, twamba ne tudi bapiile, ne Yêyè mwikale mufwe pa kaaba keetu!

144 “Pa dîbà adi, udi umona’s,” ngamba nanku, “mashi a mwânà wa mukooko awu kaàvwa mwa kwalukila pa eci, mashi àvwa . . . Kabulu kaa mashi kavwa kataayike, ne mwoyi uvwa mulekelela awu, mu ditaayisha dya kabulu kaa mashi aka kaa mwânà wa mukooko awu, kawuvwa mwa kwalukila paa mukuukwidi to, bwalu uvwa mwoyi wa nyama, ne kawuvwa mwa kukumbanangana ne mwoyi wa muntu nansha.

145 “Kadi ewu musangu, paakataayishiibwa kabulu kaa Mashi aku, kacivwa muntu menemene to. Civwa m’Mwoyi wa Nzambi, wakalekelediibwa. Nenku padi mukuukwidi utenteka byanza byende, ku diitabuujja, pambidi paa Mwânà wa Nzambi, ne utonda mpekaatu yende, kacyi mwoyi wa mûngà muntu to, kadi Mwoyi wa Nzambi ke udi walukila mu muntu ewu, udi Mwoyi wa Cyendelele. Mwaku ewu *Zoe*, ngudibo bakudimune ne: ‘Mwoyi mene wa Nzambi.’ Ne Yêyè mmwambe ne Neaupe *Zoe*, Mwoyi wa Cyendelele, nenku mpindyewu tudi bânà baa balume ne baa bakaji baa Nzambi. Ke bwalu mbwabu’s.”

146 Mêmè ne: “Mpindyewu ncinyi aci? N’Nzambi, wenza bu udi upweka milongo. Wakalwa, dyambedi; ‘muntu nansha umwe kayi mwa kuMulenga,’ bwalu muntu uvwa mwenze mpekaatu. Pashiishe kupwekaYe mu mubidi, ‘bwa kulabula mpekaatu . . . kwangata mpekaatu.’ Udi umona, Yêyè, cintu cimwepele civwa Nzambi mwa kwenza, bwa kwikala mwakane, nkucyenza mushindu awu.”

147 Cileejilu, anji ambaayi tûng bu ne mvwa ne bukookeshi pa bateeleji aba mu dinda emu, bu muvwa Nzambi naabu pa bukwabantu, nenku mêmè kwamba ne: “Muntu wa kumpala watangila ku dikunji dyadya, ufwafwa,” kadi Tommy Hicks kutangilaku? Mpindyewu, cileejilu, ndi ngangata Carl- . . . “Mwaneetu Carlson, wêwè fwaku pa kaaba kende.” Aci kî ncifwanyine kwikala cyakane to. Ndi mufwanyine kwamba ne: “Leo, wêwè’s ke kâlèlèkî wanyi; fwaku pa kaaba kende.” Aci kî ncifwanyine kwikala cyakane to. “Billy Paul, mwanaanyi wa balume, fwaku pa kaaba kende.” Aci kî ncyakane to. Mushindu umwepele wa mêmè kwikala mwakane, ngwa mêmè mwine ngangata kaaba kende.

148 Nenku ke cyakenza Nzambi. Yêyè, Nzambi, udi Nyuma. Nenku Wakafuka . . . Yêyè, Wakashintulula mudimu Wende mu dinaya. Civwa ne cya kwikala bwalu bwa bupapulangana, bwa bantu, pa kwela meeji ku Yehowah mwânà. Uvwa anu mwa kwikala mulwe, muntu mukulumpe mushindame, kadi Wakalwa



mu cidiilu cya nyama, pamutu paa mushiki wa tûmvi twa nyama. Yehowah mwânà, udila bu mwânà wa mu diboko. Yehowah mwânà, unaya bu mwânà wa balume. Yehowah mwânà, upeeya mabaya, bu mwenji wa mabaya. Yehowah mwânà, mu bunsonga. Yehowah, mukudika pankaci paa dyulu ne buloba, ne bimoto bya nta ne makodi a basalaayi bakwacike maala pampala Pende. Yehowah, mwikale ufwila bâna Bende. Yehowah, ùpunga ne lufu, bwa kupikula; kayi muntu mukwabo to, kadi Nzambi Yèyè mwine! Nwamonu's, Nzambi, ke civwa mudimu Wende. Bwa cinyi? Udi ukeba kwalukila mu myoyi ya bantu.

149 Mpindyewu, katuvwa mwa kuMulenga to, *Kwaka. Apa*, twètù kuMubaabata ne byanza byetu. Mpindyewu cyakenzaYe ncinyi, mu dilambula dya mubidi awu? Wakalwa Yehowah *munda* mwetu. Tudi bitupa Byende. Mu Dituku dya Mpenta, Dikunji dya Kapyà dyakataayika Dyôdi diine, nenku ndimi ya Kapyà kusòmbayi pamutu pa muntu ne muntu, bileeja ne Nzambi uvwa uDipandulula munkaci mwa Ekeleeziya Wende.

150 Nenku, bâna beetu, bu twètù mwa kudisangaku, ne kubumbakaja Cyôci! Pa dibà adi tudi bapete Yehowah mu kaabujima, patudi tudisanga. Kadi mmunyi mutudi mwa kucyenza, padi *ewu* wakula mu myakulu ne upeta dibatiiza, *ewu* pende; nenku pashiishe kulekela *elu* ludimi lwa Kapyà apa nunku, ne *elu* nunku? TuCiteekayi pamwe.

151 Nzambi, mu Dituku dya Mpenta, paakapwekaye, Bible mmwambe ne: “Ndimi ya Kapyà yàkasòmba pamutu paa muntu ne muntu wa kudibo.” Ke bôbò... “Ndimi, miikale mifwanangane ne Kapyà,” ndimi. Civwa n’Dikunji dya Kapyà adi diikale diDipanduluka ne diDyabulula, munkaci mwa bantu, bwa twètù kwikala bâna baa muntu. “Mu dituku adi nenumanye ne Mêmè ndi munda mwa Taatu, Taatu munda Mwanyi; Mêmè mu Mêmè, ne nwênù mu Mêmè.” Nenku, twètù, tudi umwe. Tudi umwe, katuyi batapuluke to.

152 Mpindyewu, Yehowah Nzambi, kuulu *Ekû*, kavwa mwa kulenga bukwabantu nansha, bwa mukenji Wende Yèyè mwine wa cijila; Yehowah Nzambi kushaalaye mpekaatu bwetu twètù, ke kufutaye mushinga; bwa Yehowah Nzambi umweumwe awu kupetaye mushindu wa kulwa ne kusòmbela *munda* mwetu. Nzambi *kumutu* kwetu; Nzambi *neetu*; Nzambi *munda* mwetu. Kacyi Nzambi isatu to; Nzambi umwepele! Balongeshi baa tulaasa tutumbuke badi bapaala mikupa, padibo bateeta bwa kuCyumvwa. Cidi—cidi ndibuulula. Bikengela bakubuulwileCi.

153 Mpindyewu, mpindyewu, pakaadibi bikafika ku dibatiiza, mpindyewu, bantu bààbûngì... Mpindyewu, bikengela nwênzé cyôci aci, bâna beetu. Anyi, bidi anu bu mûngàakambilà Mwaneetu Scism ne Mwaneetu Ness, ne panwikala... Di—dikokangana kujuukadi. Ne muntu kana yònsò, bààbûngì beenu nwênù bamanyi baa mabàlà badi mwaba ewu aba nudi

ne dikumbanyina kumpita mêmè; kadi ndi mwenze dilonga dyàbûngi pa cyena bwalu eci. Kabidi ndi mubale *Baataatu ba Kumpala kwa Nicée, Nsangilu wa Nicée*, ne bafundi bônso baa maalu malonda, ne bikwabo.

<sup>154</sup> Lukonko alu lwakajuuka mu Nsangilu wa Nicée. Bônso nseke ibidi baakapangila bukole; paakangata ekeleeziya wa Katolike luseke lwa busatu muye ne kwa naka, ne beena luseke lukwabo kuya ku bumwe, bônso nseke ibidi baakapatuka kuya. Cya bushuwa menemene, bwalu bantu mbavwa ne cintu kampanda cya dyenzamu.

<sup>155</sup> Bikengela nulekele Nzambi àcyènzè, kabiya bikengela bwa twètù kuteeta bwa kucyumvwa to. Twikalaayi bânà baa muntu. Tuyaayi anu kumpala biikale tulekela Nzambi wenza cintu ciikalaYe mwa kwenza. PiikalaYe kayi mikalu ne mumanye bintu byônso, ne wakadyanjila kumanyisha ndekeelu ku cibangidilu, mmunyi mutudi twètù mwa kwenza cintu kampanda pa bwalu abu? Tungunukaayi anu nwenda nuya. Ke mushindu ngwôwô awu. Londaayi mu dikàsà, bu mûngâmbi makeelela diloolo, pamwe ne Yoshuwa wetu munene.

<sup>156</sup> Mpindyewu tangilaayi, piikalabi ne kudi Nzambi isatu. . . Ndi muswe anu kunuleeja mudi ciine eci ciikale cikutakane. Piikalaku Nzambi isatu, nanku's Yesu uvwa Yèyè mwine Taatu Wend- . . . Yesu kavwaku mwa kwikala Yèyè mwine Taatu Wende to, mwikale umwepele. Nenu, piikalaku basatu, Yèyè kaakalediibwa ku dilediibwa dya kudi virgo to. Mpindyewu mbanganyi. . . [Mwaneetu Branham udi uumvwija ne bifwanyikijilu, ne bintu bisatu—Muf.] Ndi njinga kwamba be *eci* ke Nzambi Taatu; ne *eci* ke Nzambi Mwânà; ne *eci* ke Nzambi Nyuma Mwîmpè.

<sup>157</sup> Mpindyewu, bwenu nwênù bânà beetu bashileshiilangane mwaba ewu, tangilaayi eci kakese bwa numone cindì njinga kuleeja. Ndi ndomba bwa Nzambi anukwacishe bwa nucimone. Mpindyewu, tangilaayi, nwênù bônso baa nseke ibidi nudi nwitabuujja cintu cya mwomumwe, kadi dyabulu ngudi munubwelele kadi kunutapulwilapu. Ncintu anu cimwecimwe eci menemene, ne mêmè nênnùjaadikilèci, ku dikwacisha dya Nzambi, kabidi ne Bible wa Nzambi. Piikalaci kaciyi Bible to, nanku kanùcitàbi to. Ncya bushuwa.

<sup>158</sup> Kadi mpindyewu tangilaayi. [Mwaneetu Branham udi uumvwija ne bifwanyikijilu, ne bintu bisatu—Muf.] *Eci* ke (cinyi?) Nzambi Taatu; *eci* ke Nzambi Mwânà; *eci* ke Nzambi Nyuma Mwîmpè. Ee, mpindyewu, twânjì twimanaayibi kakese mpindyewu, biikale tuteeka basatu abu mwaba awu; Nzambi Taatu, Mwânà, ne Nyuma Mwîmpè.

<sup>159</sup> Kaa, ncya—ncyakupeta dîbà dya kucyenza to. Ndi. . . [Bânà beetu badi bamba ne: “Tungunuka! Tungunuka!”—Muf.] Kadi, monaayi, ee, nêndwijakajè nye lubilu ne mwanyi mwônso.

Nwamfwilaayiku luse, bânà beetu, kadi nciyu—nciyu—nciyuku mwanji kupeta paa kuyiikidilangana neenu to, nenku ndi—ndi muswe kwenza nenku.

<sup>160</sup> Nenku pa dîbà adi, tangilaayaaku; Nzambi Taatu, Mwânà, Nyuma Mwîmpè. Mpindyewu, Nganyi uvwa Tatwëndè wa Yesu Kilisto? Nzambi nguvwa Tatwëndè wa Yesu Kilisto. Twètù bônso tudi twitabuuja nanku. Ncya bushuwa anyi? [Disangisha didi dyamba ne: “Amen.”—Muf.] Eyo.

<sup>161</sup> Mpindyewu, patudi twangata Maataayi 28.19, paakamba Yesu ne: “Ndaayaaku, nulongeshe baa matunga ônsò, nubabatiiza mu Dînà dya Taatu, Mwânà, Nyuma Mwîmpè,” paanyima paa matuku dikumi, Peetelo kwambaye ne: “Nyingalalaayi, nubatiijiibwe mu Dînà dya Mukalenge Yesu Kilisto.” Kudi dibangana dya buludiludi mwaba kampanda. Mpindyewu, katwikadi . . . kudi . . .

<sup>162</sup> Muntu ne muntu wâfidi bujaajiki, ne bikwabo. Ndyôdi edi. Dyanyi diitabuuja ndyedi, ne ndi anu nnwadijiladi kumpala kwenu, bânà beetu. Nciyu ngamba cyôci eci mu byambilu to; awu ngwenu mudimu. Kadi ndi njinga kunuleeja cîndi mêmè mmona ku nseke yônso ibidi, pa nanku Nyuma Mwîmpè anubuulwileci, nwamonu’s.

<sup>163</sup> Mpindyewu, Maataayi 28.19, ne piikala—piikala Maataayi 28.19 ubangana ne Byenzedi 2.38, pa dîbà adi’s kudi dibangana mu Bible, nenku Yèyè kèna nansha ne musinga wa bwena udi uyiila mabeji adi Byôbî abi bifundapu abi to.

<sup>164</sup> Mpindyewu bu nwênù mwa kumona mu Maataayi nshapita wa 16, Yesu wakapa Peetelo dibuulula, kumupa kabidi nsapi.

<sup>165</sup> Mpindyewu, vulukaayi ne, Bible katu wa babuulula ne dimanyina dya Nzambi mu tulaasa dikwatakaja kudi mayele a mushindu kampanda a muntu nansha. To. Ndi buulula.

<sup>166</sup> Ciywa ndibuulula, anu ku cibangidilu. Bwa cinyi Abele wakalambula Nzambi mulambu mwîmpè mutambe wa Kaayina? “Cyakamubuuludiibwa,” ne kabivwa mbimuma bya pêches, ne bya pommes, ne bya oranges, ne bya pommes to. Piikala bimuma bya pommes mwa kufikisha bakaji ku dimanya ne badi butaka, bikengela twètù kubapa cyakabidi bimuma bya pommes, mwaneetu. Kanwenaku peenu nwele meeji nanku anyi? Mpindyewu, aci, aci cidi cyumvwika bu cidi cinyangakaja cijila, kadi ncyèna ne meeji a kwamba nanku to. Kadi, kacivwa mbimuma bya pommes to. To, mukalenge. Mpindyewu, bu ne bivwa nanku, kadi: “Cyakabuuludiibwa kudi Abele,” ne yèyè uvwa mashi a tatwëndè. Ke kulambulaye mashi, bwalu ciywa ndibuulula. Cintu mu kaabujima kaaci nciibakila mwaba awu.

<sup>167</sup> Mpindyewu tangilaayi, ke mulobi mukwabo wa mishipa wa kale mwikale mupangi ewu, kayi mulonge nansha kalaasa kiine kakumbane. . . Bible mmwambe ne yèyè uvwa mupangi ne kayi mulonge to. Kadi uvwa mwimane mwaba awu, ke Yesu kwela

lukonko ne: “Nudi nwamba ne Mêmè Mwânà wa muntu ndi nganyi?”

<sup>168</sup> Umwe kwamba ne: “Mona’s, Udi—Udi Mòs- . . .” Anyi ne: “Badi—badi bamba ne: ‘Udi Mòsà.’”

“Bòbò abu, badi bamba ne Mêmè ndi nganyi?”

Umwe kwamba ne: “Mona’s, Udi Yelemiya anyi baprofeta, ne *bikampanda, bikansanga, anyi bikankenga.*”

<sup>169</sup> Yèyè ne: “Lukonko kalwena nanku to. Ndi munukonke *nwênù*. Nwênù nudi nwamba ne Mêmè ndi nganyi?”

<sup>170</sup> Ke Peetelo kwanjiye kupuwa, kadi kwamba ne: “Wêwè udi Mwânà wa Nzambi.”

<sup>171</sup> Ke Yèyè kwamba ne: “Udi mubeneshiibwe, Simona, mwânà wa Yona.” Mpindyewu tangilaayi. “Kî mmusunya ne mashi bidi bikubuulwile eci to, kadi n’Taatu Wanyi udi mu Dyulu.” Nwamonu anyi?

<sup>172</sup> Mpindyewu tangilaayi, mpindyewu, ekeleeziya wa Katolike udi yèyè wamba ne Wakiibakila Ekeleeziya pa Peetelo. Aci ncyà mafi.

<sup>173</sup> Ekeleeziya wa Mishònyì udi wamba ne: “WakaMwibakila pa Yèyè mwine.” Kadi mpindyewu tangilaayi nujandule, numone ne mmudibi anyi.

<sup>174</sup> WakaMwibakila pa dibuulula dya nyuma dya ne Yèyè uvwa Nganyi, nwamonu’s, bwalu Wakamba ne: “Udi mubeneshiibwe, Simona, mwânà wa Yona. Kî mmusunya ne mashi bidi bikubuulwile eci to. Ndi ngamba ne wêwè udi Simona; pa lubwebwe elu” (lubwebwe kaayi? dibuulula) “Nèngibakilèpu Ekeleeziya Wanyi, ne biibi bya iferno kabyena mwa kuMutamba bukole nansha.” [Mwaneetu Branham udi utuuta bintu pa cyambilu misangu isatu—Muf.]

<sup>175</sup> Pashiishe, pavwa Peetelo mwimane mwaba awu pavwa Maataayi 28 mwambiibwe apu, dya ukudimuka, paanyima paa matuku dikumi, mwikale, dibuulula adi, kubatiizaye mu Dîná dya “Mukalenge Yesu Kilisto.” Wakacyenza bwa cinyi? Ne dibuulula dya kudi Nzambi; ne yèyè ke uvwa ne nsapi ya Bukalenge, mwaneetu.

<sup>176</sup> Mpindyewu ndi mufwanyine kunutapaku ku mwoyi kakese, lumwe luseke lumwe lwa kunudi, kadi anji imanaayi kakese. Kakwena mwaba nansha umwe mu Bible ukaadiku bantu babatiijiibwe mu Dîná dya “Taatu, Mwânà, Nyuma Mwimpè” to. Kakwenaku mwaba nansha umwe mu Mifundu to. Nenku piikalawumu, nuwutwale. Kabidi nwênù mwa kupeta mu maalu malonda mansantu, too ne paavu ekeleeziya wa Katolike kwenzeka, ndi muswe nuwutwale. Kakwena mwaba nansha umwe to, mpindyewu, kabidi aci ncilelela.

Kadi mpindyewu indila kakese, wêwè Unitaire, anu kakese.

177 Mpindyewu, kakwena mwaba nansha umwe udi... Bu muntu mwa kundeejaku mwaba umpwepele wa mu Mifundu udibo benze awu mushingà mu Bible, wa “Taatu, Mwânà, Nyuma Mwîmpè,” udi mwenzejiibwe bwa kulwa kungambila mwaba ukaadiku muntu mubatijiibwe mushindu awu.

178 Kadi bamwe baa kudibo badi bamba ne: “Ee, ndi muswe mêmè kwangata cyakamba Yesu, kuumusha cyakamba Peetelo.” Piikalabi ne bivwa bibengangane, eci ne eci, citwenza ke cinyi? Piikala byônsò abi kabiyi Nzambi to, citupa cya Bible cidu cya bushuwa ke cyèpi?

179 Bikengela byônsò binwangane ne bipetangane, kabidi anu dibuulula dya Nzambi. Bilongelu byetu kabaadyakudilongesha kwôkò to. Ndubulula, bwa nwikale ne cya kumona Cyôci aci.

180 Pashiishe, piikala bantu babidi bambe maalu abengangana, ewu ne ewu, pa dîbà adi m’ Bible wa mushindu kaayi awu utudi tubala? Mmuniyî mûndî mwa kumanya ne Yone 14 ngwa cya bushuwa, anyi to? Mmuniyî mûndî mwa kumanya ne Yone 3 ngwa cya bushuwa, anyi to? Mmuniyî, mmuniyî, mmuniyî mûngààmányà? Nwamonu anyi?

181 Kadi mushindu umwepele ûndî mwa kwikala ne diitabuuja kudi Nzambi, ngwa kumanya ne Bible awu mmulelela, ne kwitabuuja ne Yèyè mmulelela, ne kushaala anu Nende. Nansha nciyi mMuumvwa to, ndi mMufikisha ku dyanza maalu, nansha bishi.

182 Kadi pakaadi bya dibengangana ebi bijuuka, dîbà adi ndi nya kumpala kwa Nzambi, bwa kujandula. Nenu Mwanjelo umweumwe utu utwilangana naanyi mu masangisha awu, ne bufuku, n’Yèyè umweumwe awu Utu mundongeshe Cyôci eci. Nwamonu anyi? Mpindyewu monaayi mushindu udi eci, mushindu udi eci mpindyewu.

183 Mpindyewu, Maataayi 28.19, tutangilaayi katanci kakese mpindyewu. Nenu mpindyewu nêngàngatè Byenzi 2.38 apa mene, mudi Peetelo mwambe ne: “Mukalenge Yesu Kilisto” amu. Kadi Maataayi yèyè mmwambe ne: “Taatu, Mwânà, Nyuma Mwîmpè.”

184 Mpindyewu teejejaayi. Mmwambe ne: “Nubabatiize...” Kabiyi “mu dînà dya Taatu, mu dînà dya Mwânà, mu dînà dya Nyuma Mwîmpè” to. Kaakambaku nanku to. Kakwena bya ne “dînà... mu dînà... mu dînà” to.

185 Kaakambaku ne: “Nubabatiize mu *mênà* a Taatu, Mwânà, ne Nyuma Mwîmpè” to, bwalu aci kaciyena nansha cya meeji to.

186 Wakamba ne: “Nubabatiize mu Dînà (D-î-n-à) dya Taatu, Mwânà, ne Nyuma Mwîmpè.” Ncya bushuwa anyi? [Disangisha didi dyamba ne: “Amen.”—Muf.] “. . . dya Taatu, Mwânà, ne Nyuma Mwîmpè,” mutwangaji awu, “ne, ne, ne.”

187 Kabiya “mènà” to. Kabiya “mu dîna dya Taatu, dîna dya Mwânà, dîna dya Nyuma Mwîmpè” to. Kabiya ne, “mu mènà a Taatu, Mwânà, ne Nyuma Mwîmpè” to. Kadi, “mu Dîna,” D-î-n-à, ku bumwe, “dya Taatu, Mwânà, ne Nyuma Mwîmpè.” Mpindyewu, ndîna kaayi dya kudiwu didi dya cya bushuwa didi dikengela kubatiiza mu dyôdi? N’Dîna dimwepele. Ndyèpi adi? “Taatu” ke dîna dya cya bushuwa, anyi “Mwânà” ke dîna dya cya bushuwa, anyi “Nyuma Mwîmpè” ke dîna dya cya bushuwa?

188 Didi “Dîna,” mwaba kampanda. Ncya bushuwa anyi? [Disangisha didi dyamba ne: “Amen.”—Muf.] Ee, mpindyewu ndi muswe kunukonka cintu kampanda, pa dîbà adi. Piikala “Dîna” adi, pa dîbà adi, piikalabi ne Yesu wakamba ne, “Nubabatiize mu Dîna dya Taatu, Mwânà, ne Nyuma . . .” Mbanganyi badi biitabuuja ne ke cyakamba Yesu? [“Amen.”] Ke Mufundu ngwôwô awu. M’Maataayi 28.19 awu: “Mu Dîna dya Taatu, Mwânà . . .”

189 [Mwaneetu Branham udi umona ditanaja—Muf.] Kudi cintu kampanda citudi . . . To, kî ncyôci to, mwawa ngela meeji . . . Mbîmpè, mukalenge. [Mwaneetu wa balume mukwabo udi wamba ne: “Mfwileku luse, Mwaneetu Branham?”] Eyo. [“Ndi muswe kukudimuna mukaba wa mêyi ewu, bwalu ncyêna muswe mpange kukwata aci to.”] Bîmpè. [Katupa kaa mukaba wa mêyi munda kutupu.] . . . ? . . .

190 Mpindyewu, “mu Dîna dya Taatu, Mwânà, ne Nyuma Mwîmpè.” Mpindyewu teelejaayi, bânà beetu. Kakwena cintu paaci ne ndîna dya “Taatu” to, bwalu *Taatu* kî ndîna to. Mmwânzù. Kakwena cintu paaci ne ndîna dya “Mwânà” to, bwalu *Mwânà* mmwânzù. Kakwena cintu paaci ne ndîna dya “Nyuma Mwîmpè” to. Aci ke cidiYe.

191 Mwawa ngamba cyôci aci mu didya dya dinda dya bambi mu dinda kampanda, ke mukaji mukwabo . . . Bwalu mu cincyompanyompa, bushuwa, muntu mmufwanyine kufila cimvundu, cintu kana cyônsò bu nanku. Yèyè ne: “Imanabi kakese! Mfwileku luse!” Yèyè ne: “Nyuma Mwîmpè ndîna.”

192 Mêmè ne: “Aci ncidiYe. Mêmè ndi muntu, kadi dîna dyanyi kadyena ‘Muntu’ to.”

193 N’Nyuma Mwîmpè. Aci kî ndîna to. Aci ncidiYe. N’dîna dya patupu, twamb’eku twamb’eku, kadi kî . . . Cidi—cidi . . . Kî ndîna diinyika to.

194 Mpindyewu, piikalaYe mwambe ne: “Nubabatiize mu Dîna dya Taatu, ne dya Mwânà, ne dya Nyuma Mwîmpè,” padibi ne nî n’Taatu, nî m’Mwânà, anyi nî n’Nyuma Mwîmpè kaciya dîna to, nenku n’Dîna kaayi adi? Tudi baswe kujandula.

195 Mpindyewu, tudi mwa kubipeta byônsò mu mwaba umwe apa nunku, bu nwênù mwa kutangila ne—ne—ne kupicishaku dîbà ndambu mpindyewu, anyi kulamininyaku dîbà ndambu,

ke cîmvwà muswe kwamba. Mpindyewu monaayaaku Maataayi 28.19. Mpindyewu, ncyèna ngamba ne. . .

<sup>196</sup> Nudi mwa, nudi bafwanyine kwikala bacyènzè, bamwe baa kunudi nwènù bânà beetu baa bakaji anyi baa balume. Udi mufwanyine kwikala mwangule mukanda, dîngà dituku, ne muwutangile pa cizubu cya paanyima, bambepu ne: “Jean ne Marie bàakasòmba kashidi mu disanka paanyima.” Ee, Jean ne Marie mbanganyi? Mbanganyi. . . Jean ne Marie bàakasòmbà kashidi mu disanka paanyima mbanganyi? Kudi mushindu anu umwepele ûdîku mwa kufika ku dimanya ne Jean ne Marie mbanganyi; mbwena kwamba ne, piikalaci cintu cikukolele bwa kuumvwa, alukila cyanyima ubale mukanda awu. Ncyà bushuwa anyi? [Disangisha didi dyamba ne: “Amen.”—Muf.] Alukila ku kuntwadijilu kadi uwubale too ne kundekeelu, nenku udi ukwambila ne Jean ne Marie mbanganyi.

<sup>197</sup> Ee, piikala Yesu mwambe, Yesu Kilisto Mwânà wa Nzambi, mwine wâkamba ne: “Ndaayaaku, nulongeshe baa matunga ônsò, nubabatiize mu Dîna dya Taatu, Mwânà, ne Nyuma Mwîmpè,” padi *Taatu, Mwânà*, anyi *Nyuma Mwîmpè* kayi dîna to, pa nanku, piikalaci cintu cikole bwa kucyumvwa, bikengela twalukile kuntwadijilu kwa Mukanda.

<sup>198</sup> Mpindyewu tubuululaayi mu nshapita 1 wa Maataayi, nenku netubangile mwaba awu, udi ufila dilondangana dya ndelanganyi, too ne padibi bikafika ku mvensa wa 18.

<sup>199</sup> Mpindyewu tangilaayi, mpindyewu tangilaayi kakese. [Mwaneetu Branham udi uumvwija ne bifwanyikijilu, ne bintu bisatu—Muf.] *Eci* ke Taatu, ku dyabalume dyanyi eku; *eci* cidid pankaci eci ke Mwânà; ne *eci* ke Nyuma Mwîmpè. Mpindyewu, *eci* ke Tatwëndè wa Yesu Kilisto. Ncyà bushuwa anyi? [Disangisha didi dyamba ne: “Amen.”] Nzambi ke Tatwëndè wa Yesu Kilisto. Twêtù bônsò tudi twitabuujja nanku anyi? [“Amen.”] Bîmpè.

<sup>200</sup> Mpindyewu Maataayi 1.18 mmwambe ne:

*Mpindyewu dilediibwa dya Yesu Kilisto divwa mushindu ewu: Pavwa. . . mamwëndè Mariya mubangila kudi Yozefu, kumpala kwa yêyè. . . bôbò kushaalabo kaaba kamwe, wakasanganyiibwa ne difu dya. . .*

<sup>201</sup> [Disangisha didi dyamba ne: “Nyuma Mwîmpè.”—Muf.] Paanyi’s mvwa ngela meeji ne Nzambi ke uvwa Tatwëndè.

*Nenku yêyè nealele mwânà wa balume, . . . bôbò nebamwinnyike dîna ne YESU: . . .*

*Ke Yozefu bayende, bu muvwaye muntu wa maalu malulame, . . . kayi muswe bwa kumunyangila luumu kumpala kwa bantu bônsò, kadi kwelaye meeji a yêyè kumulekela mu musokoko.*

Mu mushindu ewu, *pacivwaye welangana meeji pa maalu aa, monaayi, mwanjelo wa Mukalenge e kumumwenekela mu ciloota, wamba ne: Yozefu, wêwè mwânà wa Davidi, kuciinyi bwa kwangata mukajeebe Mariya kwebe to: bwalu udiye mwimite munda mwende awu ngwa kudi . . .*

202 [Disangisha didi dyamba ne: “Nyuma Mwîmpè.”—Muf.] Paanyi’s mwwa ngela meeji ne Nzambi ke uvwa Tatwëndè. Mpindyewu, Udi ne baatatwëndè babidi anyi, bânà beetu? [“To.”] Kêna mwa kwikala naabo babidi to. Yêyè naabo, Uvwa mwânà wa panshi, nenku nntendeleelu wa mushindu kaayi utudi nende mwaba awu? Bikengela nwitabe ne Nzambi Taatu ne Nyuma Mwîmpè badi Nyuma umweumwe awu. Bushuwa, n’Yêyè. Bushuwa, Udi Nyuma umweumwe awu. Mpindyewu, tukaadi benze aci, tukaadi bamane kucimona.

*Nenku yêyè nealele mwânà wa balume, ne bôbò nebamwinyike dînà ne YESU: bwalu yêyè neasungile bantu bende ku mpekaatu wabo.*

*. . .byôsò ebi byakenzeka, bwa kumonabi mwa kuuja . . .*

203 Cîndi nteela eci m’Mufundu. Nwênù bambi nudi bamanye, bu mûndi ngenda nya.

*. . .bwa kumonabi mwa kuuja . . .cyakamba muprofeta, ku dîyì dya Mukalenge, wamba ne:*

*. . .nsongakaji virgo neimite difu, ne . . .nealele mwânà, ne nebamwinyike dînà ne Emanuwele, cidi ciswa kwamba bilondeshile dyumvwija ne, . . .*

204 [Mwaneetu Branham udi upuwa. Disangisha didi dyamba ne: “Nzambi neetu.”—Muf.] “Nzambi neetu!” Ncya bushuwa anyi? [“Amen.”]

205 Dîbà adi Dînà dya Taatu, Mwânà, ne Nyuma Mwîmpè nganyi? [Mwaneetu wa balume mukwabo udi wamba ne: “Yesu Kilisto.”—Muf.] Ee, cya bushuwa. Ke bwa cinyi Peetelo wakababatiiza mu Dînà dya “Yesu Kilisto.”

206 Kadi, kabyena bintacisha to, pawikala mubatiijibwe mu dînà dya Rose wa Shalona, Mbata wa mu Cibanda, Mutooto wa mu Dinda, ayi mmyânzù, yôyì paayi. Piikala mwoyi webe mujaalame kumpala kwa Nzambi, Yêyè ngudi mumanye mwoyi webe.

207 Kadi mpindyewu, mpindyewu, mêmè kujikula cyôci aci. Mpindyewu, mpindyewu mêmè kwamba . . .Mpindyewu Mwaneetu Scism kwambaye ne: “Mpindyewu!” Mu bushuwa bwa bwalu, cya bushuwa, aci cyakamweneka bu cya ba-Unitaires, nenku yêyè mutwe ku cyôci aci.

208 Mpindyewu mêmè ne: “Mpindyewu mwaba ewu ndi muswe kukwambila cintu kampanda mpindyewu.” Nwamonu anyi?



Mêmè kwamba ne: “Mpindyewu ndi muswe kukujaadikila ne, bantu aba bônso babidi, mbambe cintu cya mwomumwe.”

<sup>209</sup> Mpindyewu, Maataayi mmwambe ne: “Mu Dîna dya Taatu.” Ncya bushuwa anyi? [Disangisha didi dyamba ne: “Amen.”—Muf.] Eyo. Kadi Peetelo yêyè mmwambe ne: “Mu Dîna dya Mukalenge.” Maataayi 28.19 mmwambe ne: “Mu Dîna dya Taatu,” kadi Byenzedi 2.38 mmwambe ne: “Mu Dîna dya Mukalenge.” Davidi wakamba ne: “Mukalenge mmwambile Mukalenge wanyi.” Uvwa Nganyi? Taatu ne Mukalenge n’Dîna dimwe. Davidi wakamba ne: “Mukalenge mmwambile Mukalenge wanyi ne: ‘Sòmba Wêwè ku dyabalume Dyanyi.’” Nwamonu’s: “Mu Dîna dya Taatu; mu Dîna dya Mukalenge.”

<sup>210</sup> Ne Maataayi mmwambe ne: “Mu Dîna dya Mwânà,” kadi Peetelo kwamba ne: “Mu Dîna dya Yesu.” Mwânà nganyi? Yesu.

<sup>211</sup> “Mu Dîna dya Nyuma Mwîmpè,” m’Maataayi awu; kadi Peetelo ne: “Mu Dîna dya Christ,” Logos.

<sup>212</sup> *Taatu, Mwânà, Nyuma Mwîmpè*: “Mukalenge Yesu Kilisto.” Mona’s, mbipwangane bipange ne mwa kupwangana. Nwamonu anyi?

<sup>213</sup> Mwaneetu Scism kungambilaye, anyi, Mwaneetu Scism, mwaneetu wa ba-Unitaires awu, kwambaye ne: “Mwaneetu Branham, aci ncya bushuwa, kadi,” yêyè ne, “aci’s ng’eci.”

<sup>214</sup> Mêmè ne: “Nanku, eci’s ng’aci.” Ncya bushuwa. Nwamonu anyi? Mêmè ne: “Piikalabi ne aci ng’eci, eci ng’aci. Kadi apu cinudi tukokelangana ke cinyi?”

<sup>215</sup> Mêmè ne: “Itabaayi nnupe mubelu, bânà beetu. Bu mêmè mwa kubatiiza muntu, mona cidi. . . .”

<sup>216</sup> Mêmè ne: “Mpindyewu, ke Docteur Ness nyêyè ewu.” Nenku nudi. . . muntu kampana wâmbi, katanci aka, nwênù bânà beetu, ne nutu bamanye Docteur Ness.

<sup>217</sup> Ee, nêngâmbè, mwaba ewu, Mwaneetu Hicks ewu, utu ne. . . Ngela meeji ne udi ne Dipolome dya Docteur. Ncya bushuwa anyi? Eyo.

<sup>218</sup> Mpindyewu mêmè kwamba ne: “Piikala Docteur Ness, udi musômbe apa ewu. . . .” Mpindyewu mêmè kwamba ne: “Bu ne mvwa muswe. . . .” Mpindyewu, pângââyà ne muntu ku mâyi, bwa kumubatiiza, ndi njingulula cyôci aci anu mudiye pende mucijingulule emu, mêmè ne: “Ayi yivwa mmyânzù yivwa yitangila Dîna Dyende.”

<sup>219</sup> Mêmè ne: “Mpindyewu, bânà beetu baa beena Assemblée badi benza mudimu ne myânzù, kadi bânà beetu baa ba-Unitaires badi benza mudimu ne Dîna.” Mêmè ne: “Mpindyewu ndi muswe kunujaadikila ne, nwênù bônso babidi nudi mu ntupakanyi, kadi mêmè ndi mu bulelela.” Nudi bamanye mwikalabi bikengela bwa nwênù ku-. . . Nutu ne bantu badi ne meeji alubakana mushindu awu, bikengela kwikalaku ne

ngakwilu wa dyelaku tuubilele ku musangu ne ku musangu, bwa kwikala kutuuyishaku cilunji ndambu. Ke mêmè ne: “Ndi muswe kunujaadikila ne nwênù bônso babidi nudi mu ntupakanyi, kadi mêmè ndi mu bulelela.”

220 Mêmè ne: “Mpindyewu, anji ambaayi tũng bu ne mvwa muswe kutwa Mwaneetu Ness mushinga, ndi mufwanyine kwamba . . .”

221 Anyi, anyi Mwaneetu Hicks ewu, nwamonu’s. Ndi mufwanyine kwamba ne: “Hicks!” Mpindyewu, mbifwanyine kuumvwika bîmpè anyi? To. Ee, kadi ambaayi tũng bu mêmè mwa kwamba ne: “Docteur! He, Doc! Kadi bishi’s?” Mpindyewu, aci cidi cyumvwika cya dipanga kaneemu, kî mmwômò anyi?

222 “Panudi,” mûngàakambà, “ke mushindu unudi nwênù beena Assemblées nwenza, nwamonu’s. Panudi nwênù bânà beetu baa beena Assemblée nwamba ne: ‘Mu Dîna dya Taatu, ne dya Mwânà, Nyuma Mwîmpè’ apu, nudi nwamba anu ne, ‘mu dîna dya révérend, docteur.’”

223 Ke mêmè kwamba ne: “Pashiishe, nwênù bânà beetu baa ba-Unitaires peenu, panudi nubatiiza, nudi nwamba ne: ‘Yesu!’” Kabatu bakwata mudimu ne . . .

224 Bôbò, beena Yesu Nkaayende, badi bakwata mudimu anu ne dîna dya “Yesu” nkaayaadi. Kudi ba-Yesu bûngi cyanaana. Kadi, Didi Mukalenge Yesu Kilisto, nudi numona’s. Badiku bûngi cyanaana . . . Kubatiiza mu dîna dya “Yesu,” ncyà bushuwa ne ncyèna nsungula aci to; kakwena Mufundu nansha umwe to. Angataayi mfundilu wa ku muji, numone ne kaciyena “Mukalenge Yesu Kilisto.” Cya bushuwa, Yèyè m’Mukalenge Yesu Kilisto. Kudi ba-Yesu bûngi cyanaana, cya bushuwa. Kadi *Kilisto* awu ke “Mulaaba” awu.

225 Mêmè kwamba ne: “Mpindyewu, bu byôbì ne mvwa kwambila Mwaneetu Ness cintu cimwecimwe aci. Mvwa mufwanyine kwamba, mbifwanyine kuumvwika bîmpè bu mêmè mwa kwamba ne: ‘He, Ness!’ anyi?” Mêmè ne: “Mushindu awu ke unudi nwênù ba-Unitaires bafwanyine kucyamba. Nwamonu anyi? Adi kî ndipanga kaneemu kudi muntu bu yèyè awu udi mulonge tulaasa, mupete ne Dipolome dya Docteur anyi? Piikalaye mulonge mufwileku bwa ciine aci, bikengela biikale bamutwa mwânzù awu.”

226 Ke mêmè kwamba ne: “Nenku bu mêmè mwa kwamba ne: ‘He, Doc!’” Mêmè ne: “Aci kî ncifwanyine kuumvwika cya ciipanshi, bwa mwambi ubiikila mukwende nanku anyi?” Anyi, mêmè kwamba ne: “Anu mushindu awu ke unutu nucyenza, anu luseke ludi lutangila mwânzù.”

227 Kadi mêmè kwamba ne: “Pândi nya ne muntu ku mâyi, ndi nseemena kudiye aku mmwela nkonko, nyiikilangana nende, mmanyà dîna dyande ne cyônso cidiye, ne diitabuujà dyende.

228 “Pashiishe ndi nsambila, ngamba ne: ‘Mpindyewu, Taatu, bu Múdi mututume ne mudimu wa “kuya pa buloba bujima ne kuvwija baa matunga ônsò bayiidi, . . .”’” Nwênù bânà beetu nutu bamanye ne aci ke cya ku muji, nwamonu’s. ““ . . . kuvwija baa matunga ônsò bayiidi, kubabatiiza mu Dînà dya Taatu, ne dya Mwânà, ne dya Nyuma Mwîmpè; kubalongshe bwa kwikalabo balonda bintu byônsò byûdi Wêwè. . . bintu byônsò byûdi Wêwè mutulongeshe.”’”

229 “Pa nanku awu nyewu ngămbi ne: ‘Mwimanyine pa dijikula dyebe dya diitabuuja; mwimanyine pa ditonda dya mpekaatu yebe, ne diitabuuja dyebe mu Mwânà wa Nzambi, ndi nkubatiiza, mwaneetu wanyi munanga, mu Dînà dya Mukalenge Yesu Kilisto.’”

230 Mêmè kwamba ne: “Mushindu awu ke ûntù mêmè mbatiiza. Ndi ngitaba myânzù Yende, civwaYe, yônsò ya Taatu, Mwânà, ne Nyuma Mwîmpè. Ne civwa Yesu mwambidile ciine aci, civwa . . .”

231 Mpindyewu tangilaayi. Piikalabi—piikalabi ne kabyena nanku to, nwênù mbadi bapete méyî abengangana mu Mufundu wenu; nudi bapete méyî abengangana. Kadi cinwenza ncinyi padi . . . Kadi bu mwaneetu Bouddiste ewu mwa kukatamuka anu panshi mwaba ewu kwamba ne: “Kadi *eci?*” Cidibo bafwanyine kwamba ncinyi padibo bangambile . . .

232 Kuntu kwaka, pavwa mwaneetu wa ba-Indiens ewu mwele Morris Reidhead kadyombo, umwambila, ne: “Kadi Maako 16?” S’bikaavwa bikengela kwalukilaye cyanyima pa bwalu abu.

233 Kabyena bikengela wêwè kwalukila cyanyima pa cintu nansha cimwe to. Aci n’Diyi dya Nzambi. Shaala naaDi. Sambila anu patupu. Peta dibuulula. Dyônsò didi dyenda anu mushindu umweumwe awu.

234 Nudi numona’s, bônsò babidi badi bamba anu cintu aci, mpindyewu; kaciyi myânzù to; kabiyi bya ciipanshi to. Mêmè kwamba ne: “Mpindyewu . . .”

235 Mêmè mvwa muMujingulule. Uvwa Taatu; kayi Nzambi mukwabo to. Uvwa Mwânà; kayi Nzambi mukwabo to. Nzambi umweumwe awu! Nwênù . . . Mmidimu isatu. Nzambi mu cipungu cya buu-Taatu, panwikala baswe kuciinyika nanku, cya buu-Taatu; buu-Mwânà; ne cidi n’Nzambi umweumwe awu munda mwetu mpindyewu: “Mêmè nêngikalè neenu.” “Mêmè” awu, mupinganyi wa muntu: “Mêmè nêngikalè neenu.” Pa nanku, nudi numona, mmidimu isatu, kayiyi Nzambi isatu to.

Mpindyewu, mwaneetu, piikala bayiidi kabayi bakwateku naayi mudimu, ne too ne paanyima apu . . .

236 Ncyêna ngamba kantu nansha kamwe bwa kucilwisha to. Cidi anu cîmpè. Ndi nnwambila ne, bu muntu mwa kupatuka mwaba ewu, mubatijiibwe mu dînà dya “Rose wa Shalona,

Mbata wa mu Cibanda, ne Mutooto wa mu Dinda,” kadi mwikale mwitabuuje Yesu Kilisto bu Musungidi wende, ndi mufwanyine kwamba ne: “Nzambi akubeneshe, mwaneetu! Lwâku, twâyî!” Nwamonu anyi? Ncya bushuwa. Bwalu, piikala mwoyi webe kawuyi mujaalame to, kwêna mu bulelela to, twamb’eku twamb’eku. Ncya bushuwa menemene. Nenku bikengela mwoyi webe—webe wikale mujaalame.

<sup>237</sup> Ke mêmè kwamba ne: “Mpindyewu tangilaayi. Mpindyewu, bu mêmè mwa kujinga kwela Mwaneetu Ness ewu mwoyi, ndi mufwanyine kwamba ne ‘Révérènd Docteur Ness.’ Aci ncyá bushuwa. Yèyè mmwambi. Bivwa bikengela kumupa kaneemu bu mwambi. Mmulonge tulaasa, kabidi mulonge bikole. Udi ne Dipolome dya Docteur, nanku bivwa bikengela kumubiikila ne ‘docteur.’ Ke mwânzù wende, nwamonu’s. Kadi dînà dyende didi ‘Ness,’ nansha nanku. Mpindyewu, ncyêna mufwanyine kwamba ne: “He, Ness! He, Doc!” to. To, aci kî ncfwanyine kwikalala cîmpè to. Nêngâmbè ne: ‘Révérènd Docteur Ness.’

<sup>238</sup> “Nwamonu’s, ke mûndî mbiikila, nwamonu’s, cidiYe aci; byônsò Taatu, Mwânà, ne Nyuma Mwîmpè, ‘Mukalenge Yesu Kilisto.’” Nwamonu anyi?

<sup>239</sup> Ke mêmè kwamba ne: “Bu mêmè mwa kubatiiza muntu mu ekeleeziya yenu yônsò ayi, mushindu awu ke ûngâàmubâtiizà.” Mêmè ne: “Udi mufwanyine kumwakidila anyi, Mwaneetu Ness?”

<sup>240</sup> Yèyè ne: “Cya bushuwa. S’nyawu mubatiijibwe mu Dînà dya Taatu, Mwânà, ne Nyuma Mwîmpè.”

Mêmè ne: “Udi mufwanyine kumwakidila anyi, Mwaneetu Scism?”

Yèyè ne: “Cya bushuwa. S’nyawu mubatiijibwe mu Dînà dya Yesu.”

<sup>241</sup> Mêmè ne: “Kadi ncilumbu kaayi kunudi nwênù, bânà beetu? Bwa cinyi kanwena nwtaba aci, bwa kuupula bimanu ebi mudi musanganyiibwa bantu badi bakwate nè bya luse aba. . .? Ba-Unitaires, bwa kwamba menemene, beena mu masangisha, mbaswe kukuukwila pamwe ne beena Assemblées. Ne beena Assemblées paabo, beena mu disangisha, mbaswe kukuukwila pamwe ne ba-Unitaires. Ne bânà beetu badi mushindu awu. Badi mushindu awu. Kadi pacidi anu dyabulu mwa kubafikisha ku dilwangana mvita. . .”

<sup>242</sup> Mpindyewu nudi numona cîndi nginga kwamba anyi, bânà beetu? Ndi nya mutangile ku cintu cimwepele aci, Yesu Kilisto, ne disangisha pamwe dya Mubidi wa Yesu Kilisto. Ke kiipacila kaanyi nkôkô aku. [Disangisha didi dyamba ne: “Amen.”—Muf.]

<sup>243</sup> Mpindyewu, ncyêna ngamba cintu pa ne: “He, wêwè kwêna mubatiijibwe mu Dînà dya Yesu; uyaaya mu iferno” to. Mpindyewu, aci ndukutukutu.

244 Nènnwǎmbilè cyakenzeka dīngà dituku. Mvwa mupweke mu Texas mwamwa. Kumpala kwa kuumuka... Ne bānà—bānà beetu aba mbantemu baa bwalu ebu. Ekeleeziya wa ba-Unitaires, ekeleeziya makumi mwandamutekete ne ibidi, iwwa mituule mfranga yayi bwa kwenzeja disangisha dyanyi. Ke mēmè kuteeka Mwaneetu Petty, mwaneetu wa mu Assemblée de Dieu, pa cibumba cya cyambilu diloolo adi. Mpindyewu, nudi bamanye aci ne ncyā bushuwa. Yèyè awu mmwaneetu wa mushinga mukole, Mwaneetu Petty awu, piikala muntu wa kunudi mumumanye, ngwa mu Beaumont, Texas. Utu umwe wa ku bantu baa maalu matambe bwîmpè bânkaadîku paanyi mutwilangane naabo. Mukajende mmwena Katolike mukudimune mucima, mukaji munsantu wa bushuwa. Yèyè mmulume wa Nzambi wa cya bushuwa.

245 Ngambilaayi muntu wa maalu mîmpè kutamba Roy Wead, wa beena Assemblées de Dieu. Teelaayi umwe wa ku bantu aba, tangilaayi apa, bānà beetu bōnsò aba bāndi mumanye baa mu nyungulukilu emu. Mwaneetu wa balume ewu wa mu ekeleeziya wa Philadelphie emu, ne balume baa mu Assemblées de Dieu, mbantu kaayi badi baa maalu mîmpè kubatamba? Nteelelaayi mwaba. Ngambilaayi muntu wa maalu mîmpè kutamba Jack Moore? Ngambilaayi tūng. Yèyè udi cidibo babiikila ne... Mbaa ku bōbò abu. Yèyè katu muumishi wa maalu to. Neupete buumishi baa maalu ku nseke yōnsò ibidi; nenku kwōkò aku ke kudi bantu bafunkuna minu, ne ke kudi dyabulu ufunkuna munu nkwaku.

246 Kadi bwōnsò bwabo mbalume baa Nzambi. Nzambi mmubape Nyuma Mwîmpè. Bu kakuyi bwa ngāsà wa Nzambi, nuku twētù bōnsò aba tūdi babutuuke, ne makokyanganyi ne bikwabo bitudi naabi ebi. Aci ncyā bushuwa menemene. Kadi ngāsà wa Nzambi ngudi utuswikakaja pamwe ewu. Kabyena bikemesha patudi mwa kwimba ne: “Mwonji udi uswikakaja myoyi yetu mu dinanga dya bwena Kilisto ubeneshiibwe.” Ke cidi citukengela ncyaci, pa dîbà adi.

247 Kadi nudi bamanye mudi bwalu anyi? Mfumu wa midimu Wa bōnsò wa kumutu kwa eke—ekeleeziya, kumbiikilaye, wamba ne: “Udi mumanye cyûdi mwenze diloolo dya makeelela anyi?” Diloolo dyanyi diibîdi muntwamu.

Mēmè ne: “Ncinyi?” Mēmè ne: “S’ndi mwenze disangisha dilenga dya dikema.”

Yèyè ne: “Uvwa muteeke muntu mu cyambilu cyebe mwikale ngènzàmpèkààtù.”

Mēmè ne: “Ncivwa mumanye aci to.” Mwaba uvwa... .

Yèyè ne: “Mukalenge Petty awu.”

248 “Kaa,” ke mēmè awu, “ngènzàmpèkààtù? Cinyi?” Mēmè ne: “Mwaneetu, s’mmuyiishi wa mu Assemblée de Dieu.”

249 Yèyè ne: “Eyo, kadi’s uctidi anu ngènzàmpèkààtù, bwalu katu mubatijiibwe bu mudibi bikengela to.”

250 Ke mèmè ne: “Mwaneetu, ndi nkulomba ungabileku ne mbwa cinyi.” Mèmè ne: “S’mmupete Nyuma Mwîmpè.”

251 Yèyè ne: “Mwaneetu Branham, Peetelo wakamba cinyi? ‘Nyingalalaayi, nubatijiibwe mu Dîna dya Yesu Kilisto bwa dilekelediibwa dya mpekaatu yenu.’ Ke bwa cinyi mpekaatu yebe kayena mwa kulekelediibwa to paudi kuyi mubatijiibwe mu Dîna dya Yesu.”

Mèmè ne: “Ke mêyì adi akengela kwamba awu anyi, mwaneetu wanyi?”

Yèyè ne: “Ke mêyì adi akengela kwamba ngôwò awu.”

252 Mèmè ne: “Nanku’s Nzambi wanyangakaji ndongamu Wende, mu Byenzedi 10.49, bwalu: ‘Pacivwa anu Peetelo wamba mêyì aa, Nyuma Mwîmpè wakapwekela aba bavwa bateeleja Dîyì,’ wamonu’s, kadi paabo kabavwaku banji kubatijiibwa to, nansha kakese. Nanku, Nzambi wakafila Nyuma Mwîmpè kudi bantu bavwa kabayi nansha bakudimune mucima anyi?” Mèmè kwamba ne: “Udi wimanyinaku kabidi penyi mpindyewu?”

253 Yèyè ne: “Udi mumanye citwikala mwa kwenza?” Yèyè ne: “Netuzole kaacijengu kakese, tuzola tukushiya wêwè pambelu paa kaacijengu keetu aku.”

254 “Dîbà adi,” mûngààkambà, “mèmè nênzolè kakwabo, nzola nnupingaja anu munda amu cyakabidi.” Mèmè ne: “Kanwena mwa kuzola kaacijengu aku kunshiya mèmè pambelu to, bwalu mèmè ndi mununange. Wamonu’s, kanwena mwa kucyenzaku to.” Mèmè ne: “Kudi bâna beenu bûngi cyanaana baa kunudi aku—baa kunudi aku pambelu paapa badi bannange ne biikale bangitabuuje.” Mèmè ne: “Nwênù, mèmè—mèmè... Bôbò abu nebalwe, nansha bya munyi.” Mèmè ne: “Bôbò abu nebalwe. Nenku kanwena mwa kuzola cijengu kunshiya mèmè pambelu to. Nwênù bacizole kadi kunshiya pambelu, mèmè ke wazola kadi kunupingajamu cyakabidi.” Mèmè ne: “Panwenza cijengu cimwe, Nzambi, ku ngàsà Wende, neampe mushindu wa kuzola cikwabo kadi kunukoka ne kunupingaja cyakabidi munda amu.” Neya bushuwa, kubakoka ne kubapingajamu cyakabidi.

255 Nenku, mwaneetu, kaa, mu Dîna dya Kilisto mpeteku dyanyisha dya kwamba bwalu ebu. Ndi—ndi ne. . . Ndi mumanye ne ndi ngangata dîbà mwab’ewu; kadi paabi dîbà dikaadi pa kukumbana bwa kwimanyika, ngela meeji, kadi anyishaayi ngâmbè bwalu ebu, nwamonu’s.

256 Nenku mèmè kwambila muntu awu, mèmè ne: “Ndi muswe kwenda neenu panucidi baswe kuyiisha Mifundu, ne kwikala ne dinanga, ne kwitabuuja ne—ne. . . ne kuyiisha ne kwamba ne nuwua nubatiiza bantu. . . kabiya mu dîna dya ‘Yesu’ to, Yesu nkaayende. To, mukalenge. Neya bushuwa ne

mêmè—mêmè ncyêna mufwanyine kusungula aci to, bwalu ntu mumanyeku ba-Yesu ndambu; mubamanyine mu Afrike ne mu myaba mishiileshilangane, bantu bababiikila ne Yesu. Kadi nwênù bambe myaku eyi ya ‘Mukalenge Yesu Kilisto,’ nêngëndè neenu mwimanyine pa cyôci aci. Aci mbîmpè. Nêndamakanangane neenu. Ndi ngela meeji ne bivwa bikengela nwênù kwanji kuteeka ‘Taatu, Mwânà, ne Nyuma Mwîmpè’ kumpala, wamonu’s, bwa kucivwija cikumbanangane.” Mêmè ne: “Ngela meeji ne ke civwa cikengela nwênù kwenza.”

Kadi yêyè ne: “Kaa, to, to! Aci, aci nkupingana ku busatu.”

Mêmè ne: “Kî mbusatu to. N’Nzambi umwepele mu midimu isatu.”

<sup>257</sup> Kî mbusatu, Nzambi isatu to. Katwena ne Nzambi isatu to. Cya bushuwa. Cintu bu nanku kacituku nansha. Kabavwaku bacilongeshe mu Bible to. Nenku kudi Nzambi anu umwepele. “Teeleja, Wêwè Izaleela, Mêmè ke Mukalenge Nzambi webe.” Nzambi umwepele! Mukenji wa kumpala: “Kwikadi ne nzambi mikwabo kumpala kwanyi Mêmè to.” Cya bushuwa, Yêyè udi Nzambi umwepele, kî nyisatu to.

<sup>258</sup> Awu nngumvwijilu wa cyena Katolike wa bwalu abu; nenku civwa, cibangila mu Katolike ciya mu ba-Luthériens, amu nanku, ne bikwabo, kadi cikaadi ciitabuujibwe cishaale mwasakanaayi munkaci mwa bantu bônso leelu wa Ndaaya ewu ne tudi ne Nzambi isatu.

<sup>259</sup> Nenku mwaba awu ke unwikala kanuyiku...Ewu Evanjeeliyo kaadyakuyaku kudi beena Yuda...Bwalu, ngâkenza ciprofeta pa missionarye mukwabo wa beena Yuda kuntu kwaka mu dinda kampanda. Kwênàku mwa kutwadila mwena Yuda Nzambi wa busatu to. Kwadyakucyenzaku to. Byôbi biine, yêyè kêna kwine aku to; yêyè udi ne ngumvwilu mwîmpè mupite awu. Nwamonu’s, udi ne dimanya pa bidi bitangila Bible kupita aci. Kadi Yêyè katuku Nzambi isatu mu umwe to, bwa—bwa mwena Yuda. Wêwè mumwambile ne n’Yêyè Yehowah umweumwe awu, neacyâkîdîlè anu mpindyewu. Cya bushuwa! Ke mudibi, nwamonu’s.

<sup>260</sup> Nenku mêmè ndi ngitabuuja byônso ebi. Bu mwakamba Yozefu ne: “Bânà beetu, kanwikadi nwadifiikila munda to, bwalu Nzambi ngudi mwenze bwalu ebu,” nudi numona’s. Bwalu—bwalu cintu cidi. . . Bwa kumonaci mwa kwindila too ne pa dîbà edi, kwajiki, bwalu cikondo cyetu cya baa Bisamba bya bende cikaadi cyamba kujika. Mpindyewu, ndi ngitabuuja aci ne mwoyi wanyi wônso. Pa nanku nudi numona anyi, bânà beetu wanyi? [Disangisha didi dyamba ne: “Amen.”—Muf.] Ndi nteeta kuya kafika ku cintu kampanda, bwa ne, kasumbu kaa bantu aka, kaa balume badi bapete dibatiiza dya Nyuma Mwîmpè aka.

<sup>261</sup> Kasumbu kaa Aimée McPherson, wakenza cinyi? Uvwa dyambedi wa mu ba-Unitaires, ngela meeji; pathiishe kupatuka

kushaala mwena Assemblée; pashiishe kutapuluka kadi kulwa kudilongolola mushindu mushiilangane; mwab'ewu anu abidi adi panshi aa, mmwenze kasumbu kakese, kaacintu kakese.

<sup>262</sup> Mvwa musòmbe mu disangisha dya O. L. Jagers. Mpindyewu, twètù bònso tudi bamanye O. L. Jagers. Tatwëndè—tatwëndè ke wâkambulwisha bwa kwenzabo Nsangilu Mujima wa Assemblées de Dieu. Mpindyewu, O. L. mmuntu munene. Mmuyiishi munene. Mvwa mumwambile, abidi mashaale aa, mmwambila ne: “Mwaneetu Jagers, bu mêmè mwa kuyiisha mushindu ûdì wêwè uyiisha ewu, nunku ncyèna nansha ngenzaku disangisha dya dyondopa to.” Kadi yêyè ukaavwa ne byônso bya mashi ne mvinyo abi, ne bikwabo, pacivwaye anu ubangilaku kuntu kwaka apu.

<sup>263</sup> Numfwileku luse, piikalabi ne ndi nnutapa ku mwoyi, bânà beetu, pa bwalu abu. Mêmè—mêmè. . . Bidi anu bîmpè. Nzambi udi mwa kwenza ne mashi alwe, mvinyo ilwe, anyi maanyi alwe, cyônso cidiYe muswe aci, kadi kî ng'aci cidi cilekelela mpekaatu to. To, mukalenge. To, mukalenge. To, aci to. “Mashi a Yesu Kilisto kaàkujimijaku bukole bwaWu to nansha kakese, too ne piikala Ekeleeziya yônso wa Nzambi udi mupikula musungidiibwe, kaci yiku mwa kwenza kabidi mpekaatu to.”

<sup>264</sup> Mêmè ne: “Mwaneetu Jagers?” Mêmè kumwangata; mêmè kumubiikila ku telefone. Mpâmvwà ne Beena Kilisto baa beena Kantu-ku-byanza. Ke mêmè kwamba ne, mêmè kwamba ne: “Mwaneetu O. L.?”

<sup>265</sup> Yêyè ne: “Udi penyi mene's?” Mvwa ku nzubu mukese wa cilaala-beenyi wa mushinga mupuutula lwa kwine aku. Ke yêyè ne: “Udi ujinga kungambila ne ke kudibo bafucile bwa wikale musòmbèlekù ndwa mwab'ewu anyi?”

<sup>266</sup> Mêmè ne: “Ke dijinga dyanyi. Pângààkalwà kûdì wêwè,” ngamba nanku, “ciwakenza cinyi? Wêwè kunteeka ku cilaala-beenyi cya Statler Hotel kwaka, nenku byakakengela mêmè kwikala mwimane anu kuulu mu ditumba. Kunsòmbeshabò ku meesa; nciyi mmanya ne nkeele kaayi kavwa kakengela kudya naaku, anyi nî ncinyi cikwabo. Nenku nciyi. . . Mêmè kupweka kuntu kwaka, nciyi muvwale nkooci to, bakaavwa baswa kungela pambelu.” Ke mêmè ne: “Mêmè—mêmè mwine nciitu mmanye mwa kudyangacila bwalu mu byanza to.”

Yêyè ne: “Nênye mêmè kakuteeka kwòkò aku, piikala bôbò aba batambe kulandika bapange mwa kucyenza.”

<sup>267</sup> Mêmè ne: “To, mukalenge.” Mêmè ne: “Cîndi mêmè nkeba kwenza nkudya neebe cifweteka, pawaswa bwa kucisumba.”

Ke yêyè ne: “Mbîmpè.”

<sup>268</sup> Ke mwaba awu twètù kupatuka e kuya mu mwaba kampana, twètù kusòmba. Ke mêmè kwamba ne: “Mwaneetu



Jaggers, ncyá bushuwa ne ndi ngumvwa kaneemu kààbûngi be bwa webe. . .”

269 Wa bwalu utu mulunda wanyi munanga wa dikema, mwaneetu wa mushinga mukole. Nenku mvwa—mvwa ne kakanda kende kakese, ne yêyè. . . muvwaye mwakule bwa mukaji awu ucivwa ufumininaku dyamwamwa dya mbû awu, mwine uvwa ne mashi mu byanza awu, ne bikwabo. Nenku mvwa naaku muneemu emu. Mvwa nkeba anu bwa yêyè kucivila musangu nansha umwe, paabi mêmè nyawu mvwa ne bwalu abu mu cyende—mu cibejibeji cyende, nudi bamanye.

270 Mêmè ne: “Ndi mumone mwaba ûdì wenda uya mutangile, wenza, ukeba kubanga ditabuluja dinene.” Bwalu, Beena Kantu-ku-byanza mbavwa bamvwije kuntwaku, mu bushuwa bwa bwalu.

271 Mbimweke bu ne bantu mbafwanyine kumanya. Biikala Nyuma Mwîmpè mwa kusokolola pa cibumba cya ku cyambilu, Yêyè awu kênàku mwa kungambila bidi byenzeka mu myaba kampanda anyi, bânà beetu? [Disangisha didi dyamba ne: “Amen.”—Muf.]

272 Mêmè ndi mwa kunwambila, ku mwaku ne ku mwaku, ne kunujaadikilaci ku Mwaneetu Carlson, ne mwaneetu udi *apa* ewu. Mvwa musòmbe mu disangisha, makeelela awu, mêmè kwambila bânà beetu aba bivwa mwa kwikala mwaba ewu mu dinda edi. [Mwaneetu mukwabo udi wamba ne: “Eyowa’s, mukalenge.”—Muf.] Ncyá bushuwa. Menemene. [“Amen.”] Nwamonu anyi? Bwalu Nyuma Mwîmpè nguvwa mmumbiishe, kwamba ne: “Juuka wimanyine lwa ku dididiishi.” Mêmè kutangila, ku dididiishi aku, ke Yêyè kundeeja anu menemene *eci* nunku. Mêmè kwamba ne: “Mpindyewu, bânà beetu. . .” [Mwaneetu mukwabo udi wamba ne: “Ncyá bushuwa.”] Ndi munuleeje cyôci eci, anu mu cyôci menemene. Ke bwalu abu’s! Nwamonu anyi?

Mona’s, bôbô’s bavwa ne cya kubumanya.

273 Anu abidi ashaadi aa muneemu emu, muntu mmujuuke, mu Chautauqua emu, wambaye ne: “Mwaneetu Branham mmuprofeta.” Ncitu ndyamba ne ndi muprofeta to. Nwamonu anyi? Kadi kwambaye ne: “Mwaneetu Branham mmuprofeta padiye mu Nyuma wa bujinguludi, kadi,” ke yêyè ne, “kaa, Dilongesha dyende mmulungû. Nwatapaayi ntaala nwadimuka bwa Dyôdi adi.” Mêmè kwela meeji, bwa muntu mulonge tulaasa, mufwanyine kwamba cintu bu nanku awu?

274 *Muprofeta* udi uswa kwamba cinyi? “Muumvwiji wa Dîyi wa kudi Nzambi.” “Dîyi dya Mukalenge divwa dilwa kudi muprofeta,” nwamonu’s. Kadi, anu aci, kacyena nî ncyá diteeleja nî ncyá dyamba nansha.

275 Kadi, byòbì biine, Mwaneetu Jaggers. Ke mêmè kwamba, yêyè kwamba, kaa. . . Mêmè kwamba ne: “Ndi mumone mwaba udi wamba bwa mukaji udi ne mashi mu cyanza cyende awu.”

276 “Kaa,” ke yêyè awu, “Mwaneetu Branham, aci’s ncyà dikema ne dyanyina citambe mùdì kuyiku mwanji kumona kacya to!”

277 Mêmè ne: “Mwaneetu Jaggers, ndi mukunange. Dyambedi, ndi muswe wǎnjì uteeke cyanza cyanyi mu cyebe amu. Twámbe ne tudi bǎnà baa muntu.”

Yêyè ne: “Cya bushuwa. Kadi bwalu budi penyi?”

278 Mêmè ne: “Wêwè ewu udi umwe wa ku bayiishi baa batambe kwikala baa bukole bǎnkaadìku mumanye. Mushindu mwine ùdì—ùdì cyamu cya mudimu bwa Nzambi’s we!”

279 Yêyè ne: “Twasakidila, Mwaneetu Branham. Ncyà bushuwa ne wêwè udi ne kudipwekesha kwàbúngì.”

280 Mêmè ne: “Ncyèna ngamba aci bwa kudipwekesha to. Ndi ncyamba bwalu ndi nciitabuuja. Udi musadidi wa Nzambi.” Kadi mêmè kwamba ne: “Mwaneetu Jaggers, wêwè kuyi. . . Udi—udi utamba kulaluka be; kwênàku ne cidi mwa kukandameena byùdì wamba to. Udi wimanyikila. . .”

281 Kadi monaayi lutatu lùdiku bwa bààbúngì beenu nwènu beena Assemblées de Dieu, ne bakwabo bantu, pa bidi bitangila masangisha aa dyondopa aa. Kí ndinudyula nnudyula to. Kadi bintu byàbúngì be bidibo babiikila. . . Ne Tommy, mwaba ewu, mmwaneetu mwímpè, ne tudi bamanye mushindu udiye mwimane mushindame. Kadi kudi bintu búngì cyanaana mu ditunga emu leelu wa Ndaaya ewu babibiikila ne ndyondopa dya kudi Nzambi, mudibi kabiya bikemesha bwa cinyi kanwena baswe kutuudila disangisha kampana mfranga mu cimenga emu. Badi balwa basuna mfranga ya bantu, kadi kupatuka kuya. Kadi aba paabo cidibo bapete ncinyi? Badi bapa bantu anu ndambu udi kayi nansha mupite binutu nubapa pa cibumba cya cyambilu to, mu cyambilu cyenu nwènu biine. Kadi nudi babinge, bǎnà beetu. Nya’ nnwambila, nudi babinge. Kadi bidi anu mudi. . .

282 Mvwa mbala bwalu bulonda bwa Martin Luther. Mbambe ne: “Kacivwa bwalu busokoka bwa Martin Luther kufikaye ku ditontolola ekeleeziya wa Katolike, ne kukumbajaye bwalu abu to.” Nukaadi babale bwalu bulonda bwende. “Kadi mushindu wakafika Martin Luther ku dilama mutu kuulu kwa dikolesha dyònsò dya maalù dyakalonda ditabuluja dyende adi, ke bwalu busokoka mbwòbò abu.”

283 Nenku padi cintu cya dikema ne dyanyina cyenzeka, dibenga kutengudiibwa ndidi dilonda, anu mwakadibi mu Ejipitu. Ne ciine aci citu anu citwaletwale bimvundu mu ditunga emu. Tudi bamanye nanku, patutu tupatuka tuyamu. Cyòcì aci, cyakajuula

Kôlà, nenku byakakengela bwa Nzambi acibutule. Kadi, bânà beetu, kî ndinudyula nnudyula to.

<sup>284</sup> Mwaneetu Jagers kusômbayè mwaba awu kadi kuteeta bwa kungambila ne Nyuma Mwîmpè nguvwa wenza cyôci aci. Ke kwambaye. . . Ke pashiishe mêmè kupeta, mu cibejibeji cyende yêyè mwine aci. . . Mêmè ne: “Mwaneetu Jagers, mpindyewu,” mmwambila nanku, “mêmè ewu’s ndi mulongi wa mu kalaasa kaa mwandamutekete. Kadi wêwè udi Docteur mu Bunzambi, mulonge kabidi bwa kwikala ndûmbûlûlà. Batu bakukoleshile mu ekeleeziya mukezuke, wa kaneemu kââbûngi, wa Assemblées de Dieu. Tatwêbè ngwâkawkâcisha bwa kujuula diine diitabuujja adi. Nenku wêwè mutapuluke, aci ncikutangile anu wêwè.” Kadi mêmè ne: “Aci ncitangile muntu kana yônsò ewu, udi muswe kwenza nanku. Mêmè ncyêna ngelapu mukalu to. Kadi pakaadibi bikafika ku ne cyamu cya mudimu bu wêwè ewu, mufwanyine kupetela Kilisto binunu bya misuuka, washila mudimu webe wa bwambi pa disaluka.” Mêmè ne: “Mwaneetu Jagers, wibaka dikunji dya mushindu *awu*, paudi kuyi ne cidi mwa kukandameena ciine aci, ncedishinde paanyima paa cikondo kampanda. Kadi bidi bikengela wikale ne Mufundu bwa cyûdi wamba aci.”

Yêyè ne: “Kudi Mufundu.”

Mêmè ne: “Wutwale.”

<sup>285</sup> Yêyè ne: “Ee, Mwaneetu Branham,” ke yêyè awu, “Nyuma Mwîmpè’s ngudi wenza cyôci.”

<sup>286</sup> Mêmè ne: “Ndeeje Mufundu mwaba udiWu mwambe ne, Nyuma Mwîmpè ukaadiku mwenze bwa mashi kupatukawu pambidi paa muntu, ne bikwabo, mushindu awu. Wuleeje anu cyanaana; maanyi apatuka munda mwende. Wêwè wambi ne: ‘Maanyi awu avwa mbwa dyondopa dya kudi Nzambi.’ Wambi kabidi ne: ‘Mashi a mukaji awu neikale bwa lupandu lwa bukwa matunga.’” Mêmè ne: “Piikalabi nanku, kadi cidi cyenzekele Mashi a Yesu Kilisto ncinyi? Ôwò’s ngadi umusha. Ne cintu cyônsò cidi cibengangana ne Ôwò awu, ncifwilakanyi. Cidi cibengangana ne Ôwò awu.” Mêmè ne: “Cidi cilwa dilongesha difwilakanyi ne Kilisto.”

Yêyè ne: “Kaa, Mwaneetu Branham, wadyakuyiilaku dîngà dituku.”

<sup>287</sup> Mêmè ne: “Ndi ne ditekemena dya ne ncyadyakuyiilaku mushindu awu to. Mpindyewu, mwaneetu,” ngamba nanku, “ndi mukunange, kabidi udi mwaneetu.” Ke mêmè ne: “Mwaneetu Jagers, wêwè’s uyaaya kabanda pa ditamba, paanyima paa cikondo kampanda, kuwapanga mwa kutuuluka. Alukila ku ekeleeziya wenu, alukila ushaale ne Evanjeeliyo.” Ke mêmè ne: “Kûcyâshidi pa masaluka to.” Mêmè ne: “Kudi. . .”

<sup>288</sup> Mpindyewu yêyè mmupete, ukaadi ubatiiza bwa Mwoyi wa Cyendeleele, bwa nwênù kumanya’s: “Musangu wônsò ûdi

ubatiiza, udi walukila ku bunsongakaji anyi bunsongalume. Mpindyewu aci neciikale mwa . . . Kwadyakufwa (kashidi) kabidi to.” Nunku, aci, cyôcì, ukaadi ku lusongo lwa ditamba patudi twakulangana apa; nenku “tumuma twa vitamines twa mu Mbû Mufwe” atu. Nwamonu anyi? Kadi ke mudici amu, mwaneetu, paudi ubangila pa tuumasaluka tukese tukeses atu.

<sup>289</sup> Nunku nwênù badi mwab’ewu badi ne maekeleeziya aa, panudi nulekela cintu cya mushindu awu cibwela mu cimenga, nenku, nudi bamanye, dyabulu utu mudimuke, nenku udi—udi utupika ubwelelamu ku bintu bya mushindu awu abi. Udi ujuudilapu makokyanganyi. Udi—udi wenza ne bantu badimone bakaadimu, ne udi ujuula bibwejakaji mu ekeleeziya, ne bikwabo. Kadi kabyena nanku to.

<sup>290</sup> Mpindyewu, mwab’ewu. Nansha wêwè mubinge munyi, cintu cimwe citudi tupangila ne ciikale citupicila ncyeci, bânâ beetu wanyi. Mpindyewu nkaadi njikija, mwikale ngamba nenku. Nansha mêmè mwikale mubinge bishi, nansha mêmè mwikale mu Mifundu bishi, ne nansha mêmè mumanye Bible wa Nzambi bishi; mêmè nciyi ne Nyuma wa Nzambi to, wa dinanga, mu mwoyi wanyi, bwa bukwabantu bujima ne bantu bônso, nanku ndi mupiile anu ne ntwadijilu mwine.

<sup>291</sup> Mpindyewu, Pôlò mmwambe, mu Kolinto wa Kumpala 13 ne: “Nansha mêmè ne dimanya, nwamonu’s, mwikale ngumvwa maalu masokoka ônsò a Nzambi, nwamonu’s; mu byônso, kwimana; kadi nciyi ne luse to, ndi cijengu. Ne nansha mêmè ngakula mu myakulu ya bantu ne ya banjelo,” ke inutu nwakula naayi kudi Nzambi ayi, ne idibo misangu yônso kabayi mwa kwandamuna ayi. “Nansha mêmè ngakula mu myakulu, myakulu ya bushuwa ya bantu ne ya banjelo, kadi nciyi ne luse to, dinanga, kabyena ne cidibi bimpetsha to.” Nunku mêmè mumanye maalu masokoka a Nzambi ônsò, ne mwikale mwa kuàvüngulula ne—ne kuàtwàngaja ônsò, kadi nciyi ne dinanga to, bidi bikwacisha ku cinyi? Ne pândi . . .

<sup>292</sup> Yesu wakamba ne: “Ku cyôcì eci nkwanumanyina bantu bônso ne nudi bayiidi Baanyi, mpanudi ne . . .” mpadi beena Assemblées biikale ne dinanga bwa ba-Unitaires, ne ba-Unitaires biikale ne dinanga bwa beena Assemblées, “panudi ne dinanga, muntu bwa mukwende,” nansha mubinge nansha mupiile. Nunku padi anu kiipacila kiikale kabi, kabingila kiikale kabi, kabingila’s we, nanku udi mupiile anu ku ntwadijilu kwine. Kî ncyà bushuwa anyi? [Disangisha didi dyamba ne: “Amen.”—Muf.] Nwamonu’s: “Nansha mêmè ngakula mu myakulu ya bantu ne ya banjelo, kadi nciyi ne luse to, ncyèna anu mwanji kwikala cintu to.” Bwalu, Nzambi udi dinanga. Tudi bamanye nanku.

<sup>293</sup> Ne mêmè ntu ngitabuuja mu dyakula dya mu myakulu. Mpindyewu, muntu mukwabo uvwa wamba ne: “Mwaneetu

Branham katu witabuuja mu cileeeji cya mbangilu to.” Ndi njinga kucitookesha kunudi mpindyewu. Nwamonu anyi? Ndi njinga kunwambila.

<sup>294</sup> Ndi ngitabuuja ne padi muntu wakidila Kilisto, udi upeta citupa cya Nyuma Mwîmpè. Bwalu, Yesu mmwambe mu Maataayi nshapita wa—wa 12, nshapita wa 5 ku mvensa wa makumi abidi ne. . . mvensa wa 24, Yèyè ngudi mwambe. To, Ndi ngela meeji ne mmu Yone Munsantu 5:24. Mmwambe ne: “Ewu udi uteeleja Mèyì Aanyi, ne witabuuja Ewu wâkantùmà Mêmè, udi ne Mwoyi wa Cyendeleele.” Mpindyewu, kudi mushindu wa Mwoyi wa Cyendeleele anu umwepele. “Ne kaakubwela mu dipiila to; kadi wamanyi kuumuka ku lufu wayi ku Mwoyi.”

<sup>295</sup> Mpindyewu, ndi ngitabuuja ne muntu nansha umwe kêna mwa kudibiikila yèyè mwine to; bikengela Nzambi amubiikile. Ne piikalabi bulelela ne Nzambi ngudi mumubiikile. . . Kadi kudi bantu bapite bûngì, tudi bamanye, bânà beetu, mwikale anu musaluke kadi kudyambidila ne Nzambi mmumubiikile, kadi nsòmbelu wende abidi mmale asatu mmîpì. . . kusangana, jandula cyôci aci. Kadi Nzambi mukubiikile, mona’s, udi, newikaleku, ne neushaale anuku, wamonu’s, umanya. Nenku pashiishe piikalabi ne. . . Mpindyewu, adi kî dilongesha dya ba-Baptistes to. Nudi bamanye nanku, nwamonu’s.

<sup>296</sup> Kadi, ncyêna ngitabuuja mu dilabuulangana dya ku cyanza ne mu diikala ne dikubiibwa dya Cyendeleele, ne mu bintakanyi byônsò bya nanku awu abi to. Ncyêna—ncyêna ngitabuuja abi to, nansha kakese, nansha kakese. Padibo bôbô baswe kwitabuuja abi, ee, bidi anu bîmpè. Ndi ntungunuka anu ne kwamba ne badi anu bânà beetu.

<sup>297</sup> Mu dinda emu, bu mêmè mwa kulomba ndambu wa munyinyi mukâlanga, (bwalu dibà diine dya didya dya mundaamuunya nya’ dikaadi dyamba kwakana), ndi mwa kuswa cêrise, ne wèwè udi mufwanyine kwangata pomme, kadi twètù bônsò tudyadya anu munyinyi mukâlanga. Nwamonu anyi? Pa nanku kabyena byenza. . . bu mutudi tudyadya anu munyinyi mukâlanga.

<sup>298</sup> Mushindu awu ke utudi twitabuuja. Pawikala muswe kwikala Unitaire, ikala Unitaire; pawikala muswe kwikala mwena Assemblée de Dieu, ikala mwena Assemblée de Dieu. Pawikala muswe kwikala nî ncinyi cyônsò cyûdi aci, Baptiste, Presbytérien, ikala mwena Kilisto mu cyôci aci. Wamonu anyi?

<sup>299</sup> Nenku—nenku wacikenketa anu bwebe wèwè mwine, kadi kanubangi makokyanganyi aba ne aba to. Bwalu, tuntu tukese etu, tutu twônsò tunwangana ncyà bushuwa. Tutu tw. Tunwangana ne tukafika anu pa kaaba kamwepele aku.

<sup>300</sup> Nenku—nenku nansha citudi twenza ciikale cinyi, bûngì bwa bishima bitudi mwa kwenza, bûngì bwa mikuna itudi mwa kutentemuna, anyi nî ncinyi cyônsò, patudi anu katuyi tufika

pa kaaba kaa twètù tunanga, kabiya bya budingibudingi to, kadi tunangangana muntu ne muntu. Patudi tunanga mwaneetu yônsò, nansha yêyè mwikale wa mu ekeleeziya kaayi, biikale tumunanga; kabiya bya twenza bu bamunange ne, mbwalu tudi bamanye ne citu mmwenenu wa cyena ntendeleelu, ne: “Tudi ne cya kucyenza” to. Kadi, bwalu tudi tucyenza, tudi tunangangana muntu ne muntu; pashiishe, mwoyi mule, biikale tutwalangana.

<sup>301</sup> Kabidi ndi ngitabuuja ne, mu Kolosaayi 3, lwa ku 9, mwaba kampanda lwa muntwamu... Ndi mufwanyine, ncyêna—ncyêna... Ndi mufwanyine kwikala mutupakane pa bidi bitangila Mufundu awu, kadi Wôwò awu mmwambe cyôci eci. Paanyima paa twètù bamane kulwa beena Kilisto, katwena ne cya kwikala twalakana to. Nwamonu anyi? Katwena mwa kwikala ne diitabuuja patudi tukeba bwa kupangana kaneemu ne luumu muntu ne muntu to. Nwamonu's, katwena mwa kwenza nanku to; katwena mwa kwikala ne diitabuuja to. Nzambi ngudi ukengela twètù kupa luumu, nwamonu's kuMupa Yêyè luumu. Kwitabuuja bânà beetu, cya bushuwa, ke dinanga; kadi kaneemu ne buneeme biyaaya kudi Nzambi! Bwa... Kadi nwikale ne diitabuuja ne dyeyemenangana muntu ne mukwende. “Nenku kanudingyanganyi muntu ne mukwende to.” Nwamonu anyi? “Kanwikadi nudingangana muntu ne mukwende to.” Mêmè mukwambile mu dinda emu ne: “Ndi mukunange,” bikengela ngambilemu cyôci aci. Kabiya nanku to, ndi mwena lubombo. Aci kadi ke menemene.

<sup>302</sup> Mpindyewu, bânà beetu, mu mushindu umweumwe ewu... Mpindyewu, Mwaneetu Tommy, ndi ntekemena ne ncyêna anu munulame bitambetambe mwab'ewu to. Ndi... Mwaneetu Tommy udi ne kaabwalu kaa dyamba mu katanci kakese emu. Kadi ndi mufwanyine kwamba nenku, pângààkafikà munkaci mwenu... .

<sup>303</sup> Ndi ngitabuuja cyôci eci. Ndi ngitabuuja ne Nzambi Taatu wetu wakabwikila nsongakaji virgo kampanda mundidimbi dînà dyende Mariya, ne wakafuka munda mwende kabulu kaa Mashi kaakatwala Yesu Kilisto, uvwa Mwânà wa Nzambi awu, tabernacle mwakaDibwikila Nzambi, mu musunya, muDimweneshe munkaci mwetu. “Nzambi uvwa munda mwa Kilisto, upungisha baa pa buloba ne Yêyè mwine.” Ndi ngitabuuja ne kabulu kaa Mashi aku kaakataayishiibwa ku Kalvariyo, bwa dilekelediibwa dya mpekaatu yetu. Ke Nyuma kupatuka mu Yêyè ne kwalukila pa Ekeleeziya, bwalu, Kilisto awu, Nyuma Mwîmpè; Kilisto awu, Logos awu, uvwa munda mwetu mpindyewu, Nyuma Mwîmpè, ku dibatiiza. Mwikale utuvwija... Kilisto kuDyabulula, ufila Mwoyi Wende kudi muntu ne muntu wa kutudi, bwa ne twètù, bu cisumbu cya bantu, twamona mwa kwikala Ekeleeziya wa Nzambi. Nenku abidi âpici aa... .

<sup>304</sup> Mémè mvwa ne ciibidilu cya kubanda pa tubalu. Nudi bamanye nanku. Taatu wanyi mémè uvwa mubandi wa pa tubatu, wa dilambu. Tuvwa tusaka nyama—nyama... Mu cibandabanda cya Arapaho Valley, anyi ndi njinga kwamba cya Troublesome River, luseke lukwabo lwa mpàta wa Arapaho Range. Beena Hereford Association ke batu badiisha nyama mu cibandabanda aci. Nenku mu cibandabanda aci, beena mudimu baa ma-fermes, batu—batu ne bisoosa bipite búngì bitubo mwa kukolesha. Nenku padi ferme kampanda upatula bisoosa bya kwelela nyama kilò mitwe ku cinunu, udi mwa kuya ne ngombe webe mu—mu mpàta awu, lwa kwinshi kwa Estes Park kwaka, udi mwa kuya ne ngombe webe mu miine mpàt-... Myaba yaanyi minene ya ditwila buluwà, lwa muntwamu. Ne nkaadi mwenze mudimu mu ferme awu cidimu cijima. Ncitu anu nyamu, mu mivù ya printemps ne automne, pândi nciyi ne cya dyenza to ne mémè mwikale ne mushindu, bwa kuya kenza dikungwija dya ngombe, anu bwa kwikala ku mikuna aku, bwalu ntu munange kubanda pa tubalu. Nenku dibanda dyônsò ne mu dipweka mu ferm-... mu cibandabanda aci, kudi musumba wa beena ma-fermes badi ne bukenji bwa kwikala kubwelamu, ne kudiishabo ngombe yabo. Nenku mu muvù wa printemps, misangu yâbúngì, ntu nkaadi mubâmbûlwishe ku dikungwija dya ngombe kaaba kamwe ne diyisaka bwa kubanda naayi ku mikuna kwaka.

<sup>305</sup> Nenku kutu lupangu lwa tukanu, ludi luyipangisha bwa kulaluka kuya kabwela mu bitupa bya malaba bya bende, miikale ipweka ikosolwela mu mukalu. Too ne... Nenku mulami wa diitu mmwimane mwaba awu mwikale ubala ngombe ne ngombe padiye ubwela, padiyi yibwela. Nkaadiku musômbêsômbe, matuku âbúngì, ku dîbà ne ku dîbà, ntangila muvwa cisumbu cya Mukalenge Grimes cibwela, uvwa ne Diamond Bar; cyetu twêtù civwa ne Turkey Track; nenku bavwa ne—ne Tripod anu lwa kwinshi kwetu aku; ne Jeffreys, ne bikwabo. Nenku pâmvwà ngela cibelu, mudi bââbúngì beenu bamanye, pamutu paa cikwacilu cya ciseba cya kusômbela apu, nenku nsômba mwaba awu ntangila muvwa mulami wa diitu awu mwimane mwaba awu, ubala ngombe.

<sup>306</sup> Mémè kumona cintu cimwepele. Kavwa utamba kutuma meeji ku cimwenenu civwa pa ngombe aci to. Kadi kuvwa cintu cimwepele civwaye utamba kukeba, civwa ncimanyinu cya mashi aci. Uvwa ne cya kwikala dimiinu dilelela dya Hereford anyi kavwa uyaku dyamwamwa dya lupangu alu to, kadi cimwenenu aci kacivwa cifila dishiilangana dyâbúngì to.

<sup>307</sup> Nenku ndi ngela meeji ne mushindu awu ke wikalabi ku Cilumbulwidi. Yêyê kaakutangila ku cimwenenu cyetu to, kadi Yêyê neakebe cimanyinu cya Mashi aci.

<sup>308</sup> Mémè ndi ne byanyi bilema bîndi mwenze, bânà beetu, ne ntu mwenze bintu byâbúngì bivwa bibi. Ne piikalaku ne

nansha dîbà kaayi dyônsò mu njila mûnyaayà ndi mutwale, anyi ukaadiku muumvwe cintu kampanda cîndi mufwanyine kwikala mudyulangane naaci anyi mwambe, citapangane ku mwoyi anyi cya mushindu kampanda, anyi piikalabi ne ndi mwambe cintu kampanda mu dinda emu ciikale citapa ku mwoyi, ndi nkulomba, wêwè bu mwaneetu mwena Kilisto wa balume anyi wa bakaji, umfwileku luse. Ncyêna ne meeji a kucyenza to. Ndi anu munupatwile mwoyi wanyi patooke, bwa twamona mwa kumanya.

<sup>309</sup> Piikalaku dibatiiza kampanda didi dikengela kwenza, nwênù bânà beetu nûdyênzâayi, nwênù biine, nwamonu's. Mbwenà kwamba ne, mêmè—mêmè ncyêna ndyenza to. Byôbî bikengela ne mêmè mbatiize, mushindu awu ke ûngâàbatiizà, dya nanku awu. Nenku yônsò wa kunudi udi mwa kudyangata, nwamonu's. Pa nanku nudi mwa kwangata muntu awu, mmubatiijibwe mu Dîna dya Taatu, Mwânà, ne Nyuma Mwîmpè, mubatiijibwe mu Dîna dya Mukalenge Yesu Kilisto, aci kabidi. Pa nanku bu byôbî mwa kwenzekaku ne mêmè mbatiize muntu...kadi ncyêna mwanji kucyenza to. Ntu mbatiiza anu mu ekeleeziya wanyi mêmè, ne badi anu bantu badimu abu. Ne mushindu awu ke udi bantu baa mu wanyi ekeleeziya babatiijibwe. Kadi nwênù baswe kutuma mèsù paanyima, aci mmushingà wa kale wa ci-Missionnaire, mushingà wa kale wa ba-Baptistes Missionnaires. Nenku mpindyewu bu byôbî ne...Ke cyôci aci.

<sup>310</sup> Ntu ngitabuuja dyondopa dya kudi Nzambi. Ntu ngitabuuja dibatiiza dya Nyuma Mwîmpè. Ntu ngitabuuja mu—mu Nyuma Mwîmpè wakula mu myakulu. Ntu ngitabuuja dipà dyônsò ditu Nzambi mupe Ekeleeziya Wende. Ndi mubiswe, lukama pa lukama. Kadi ntu ngitabuuja... .

<sup>311</sup> Ncyêna ntwa nyama ku mikolo bintu bya dyondopa dilenga dilayà bitudi naabi eku ne eku leelu ewu abi to. Ndi njinga anu kwenza diyî dya kadyuwu edi mwab'ewu. Cikondo kampanda kuvwa mwaneetu mukwabo...Kadi kî m'Mwaneetu wanyi wa mushinga mukole Tommy Hicks to, ûndî ngangata bu musadidi mulelela wa Kilisto ewu. Kuvwa muntu mukwabo mu ditunga dikwabo, ne mu diine ditunga adi muvwa...Uvwa muntu anu, misangu yônsò ne: "Nzambi mmwondopi mulenga mulayà! Mwondopi mulenga mulayà," nudi bamanye, mushindu awu.

<sup>312</sup> Ke mêmè kupeta mukanda mufunda paanyima paa muntu awu mumane...ufumina mu ekeleeziya wa ba-Luthériens. Ne kaleleki wanyi ewu mmumanye ne tûdi naawu mu mikanda milama. Ncyêna muswe kuteela dîna dya muntu awu to, bwalu aci kaciyena cimweka bu bwena Kilisto to. Nansha nanku, mêmè ndi mbenga mmwenenu wa muntu awu, kadi aci cidî anu cîmpè menemene. Ndi mumunange. Mmwaneetu.



313 Kadi kufikabi anu mu mushindu wa ne baakafika too ne byakakengela kuwikala ne disaluka dya mushindu kampanda, anyi dizunzuka, anyi cintu kampanda cikwabo cya mushindu awu, nwamonu's. Nenu, aci, kî ncîmpèku to, nwamonu's. Mwaneetu. . . "Diibidija dya mubidi didi dyenza maalu makese menemene."

314 Ke mwambi wa ba-Luthériens ewu kwandamunaye ku mu—mu—mukanda wa mwambi ewu. Ke kwambaye ne: "Nwènù batangadiki baa beena Amerike badi balwa muneemu," yêyè ne, "ne dyondopa dyenu dyônsò dilenga dilayà dya bantu bônsò adi!"

315 Nenu mpindyewu eci cidi cimweka bu kasumbu kakese kaa bilongo bwanyi mêmè mwine, kadi Nzambi mmumanye ne ncyèna ne meeji a kucyamba mu mushindu awu to. "Kadi," yêyè ne, "pa—pavwa Deborah Stadslev mwânà mufwe, mwânà wa mu diboko awu, ne paakiimana maamu awu mwaba awu diine dituku adi mu India-. . . mu Californie, muvwa mwânà awu mufwile, ne mukwate mashika. Ne mumone. . . kulaadikaye mwânà awu mu diboko dya Mwaneetu Branham, ne yêyè mwimane mwaba awu mwikale umusambidila. Ke mwânà awu kubanga kwela mbila ne kusuba mikolo; ke kumupingajilaye maamu awu."

316 Uvwa kabidi mumanye bwalu bwa mu Mexique. Bwine abu, tudi mwa kubuteeka pa byakambabo kudi Beena Kantuku-byanza baa Evanjeeliyo mu Kaabujima. Bikengela wikale ne cintu kampanda cidi ngangabuka mwambe. Paakafwa mwânà mukese wa mu Mexique awu mu dinda adi, pa dîbà citeema jaajaaja, kadi apa tukaavwa pa dîbà dikumi ne umwe jaajaaja bufuku abu. Ngangabuka nguvwa mufunde mêyi ende awu. Mwaneetu Espinoza, udi bààbûngî beenu nwènù beena Assemblée de Dieu bamanye, yêyè ke uvwa mukangate kiine kabeki kaa mêyi aku kudi ngangabuka, ne ukaafwa mufwe.

317 Ke mêmè kumona cikeena-kumona lwa kumutu kwa musumba wa bantu awu, paakalwa beena Katolike binunu makumi abidi kudi Kilisto, mu Mexico City. Mêmè kwamba ne: "Kanwangaciku aci to. Ncyèna mumanye to, mwânà awu. . . Ndi mfuma ku dimona cikeena-kumona pambelu apa."

318 Ne Billy uvwa mwaba awu, mwikale uteeta, ne balejanganyi baa myaba makumi asatu anyi anaayi, kabayiku mwa kupangisha mukaji mutekete awu bwa kubwela mu mulongo wa babeedi to, ne mwânà wa mu diboko awu. Uvwa mwa kubwelela lubilu mwinshi mwa mikolo, ne bikwabo. Ke, ndekeelu wa byônsò, mêmè kutuma Jack Moore bwa kupwekaye kwine aku. Mêmè ne: "Ndaaku, umusambidile."

319 Ntuma mèsù lwa pambelu apa, mmona mwânà mukese wa beena Mexique ufukisha mimwemwe. Mêmè ne: "Indilaayi kakese. Lwâyi nende apa." Nwamonu anyi? Kadi ndi mwenze

anu ntenteka byanza byanyi pa mbulankete awu. . . Kuvwa mvula wa yebebe, dituku dijima. Paabo bavwa anu kacya biimana mwaba awu kacya dinda bwebwebwe, kadi apa nyawu tukavwa pa dîbà dikumi ne dimwe bufuku abu. Nenku mème kutentekela mwânà mukese awu byanza. Kubangaye kusuba mikolo ne kwela mbila. Ke kubangabo kwela mbila ya mikole.

<sup>320</sup> Pa nanku, ke kupwekabo nende bwa kangata kabeji kaa bivwabo bambe aku. Kuyabo kudi ngangabuka, ke ngangabuka kwamba ne: “Mèmè nguvwa mwambe ne mwânà ewu mmufwe, mu dinda emu pa dîbà citeema jaajaaja. Uvwa mufwe disaama dya bisulusulu.” Nwamonu anyi? Nenku pa dîbà adi maalu awu ngaa—ngaa—ngaa bushuwa. Mmèyi mamba. Bikengela bààmbe.

<sup>321</sup> Bitu bikengela twètù kwikala misangu yònsò anu wa kweyemenyiibwa ne mwambi wa bulelela mu cintu kana cyònsò. Kucivwijiku. . . Cilekele ciikale anu mudici amu. Cilekele. . . Nzambi katu dijinga ne dikwacisha pa cintu kaayi cyònsò nansha. Nudi numona’s, Yèyè—Yèyè—Yèyè udi Nzambi.

<sup>322</sup> Pa nanku ke kwambaye nenku ewu mpindyewu: “Kadi maamu ewu paakabiikilaye Mwaneetu Branham mu Amerike apu, umudidila mwadi ku telefone ne: ‘Lwà kwòkò ujuule mwanaanyi mukese ku lufu!’ Ke Bukalenge bwa États-Unis. . .”

<sup>323</sup> Bayende utu muyiishi mu Cilwilu cya masalaayi. Nwènù bònsò nudi bamanye Julius, bààbúngì beenu mbamumanye; utu mufunde mukanda wanyi wa ne: *Mupròfeta Udi Ùkùmbula Afrikè*.

<sup>324</sup> Kadi maamu mutekete wa ba-Norvégiens mukwate ne bya luse awu, wela mbila, mutu wamba kupandika, wamba ne: “Mwaneetu Branham, mvwa mwimane mwaba awu paakabiika mwânà awu ku lufu!” Yèyè ne: “Tudi twitabuuja ne wèwè udi musadidi wa. . . wa Kilisto.” Yèyè ne: “Lwàku, utentekele mwanaanyi byanza, nenku neikale ne mwoyi.” Uvwa ufuma ku difwa anu kasunsa kamwe aku anyi tubidi, mufwe disaama dya bisulusulu; uvwa musaame kucivwa mèbà anaayi, ataanu.

<sup>325</sup> Ne bantu aba bavwa banyungulukile mwaba awu, beela mikunda ne mbila mikole, batupika muulu, bamba ne: “Nzambi neamubiishe ku lufu! Nzambi neamubiishe ku lufu!” Biikale bamba. . .

<sup>326</sup> Ku cyòcì aci, kumpanyi wa Amerike wa Ndek-. . . anyi, kí ngwa Amerike wa Ndeke to. Cilwilu cya États-Unis civwa cikeba kungambula mu ndeke wa basalaayi, diya ne dyalukila, mu dituku dimwe. Nwamonu anyi?

<sup>327</sup> Ke mèmè ne: “Kumpala kwa mèmè kulwa, ngǎnji nkebe diswa dya Mukalenge.” Ke mèmè kusambila, matuku abidi. Awu ngangabuka wa bwalu mwikale wa maalu mimpè be bwa kulekela mwânà awu mulaadika mwaba awu.

328 Pashiishe, dinda kampana, mêmè kukatamuka kadi kwasa diya bwa kabwela mu cikukù. Mêmè kutangila, kuvwa kwimane mwaba awu, lwa kuulu aku, anu Bukênkè bunene bwipacila bukênkè budi paapa bwabwa, bunyunguluka, bwamba ne: “Kulengi aci to. Kutandishi aci to. Ncyanza cya Mukalenge.”

329 Mêmè kwalukila lubilu e kubiikila ditunga adi, mbiikila ngamba ne: “Ncyêna—ncyêna mwa kulwa to.”

330 Ke mwambi wa ba-Luthériens ewu kwambaye ne: “Mbwa cinyi kwêna windilaku bwa kupeta dipangadika dishindame dya kudi Nzambi, mwakenza Mwaneetu Branham? Bwa pashiishe umanye ciine cyûdi wamba aci ne ncinyi.”

331 Mpindyewu, ke cyôci aci, bâna beetu, twikalakù katuyi tutupikila anu lubilu ku dyoya dya myanda; nenku kwindila, ne kupeta bukênkè, dipangadika dishindame dya kudi Nzambi.

332 Nenku byônsò bidi muneemu ebi, biikale bondopa bangenzâmpèkââtù kabayi ne cidibo bamanye pa bidi bitangila Nzambi to. Mêmè ndi ngitabuuja ne dyondopa dya kudi Nzambi ndishindameene pa dîyi dikulu, dya ne bikengela wêwè kulwa kudi Nzambi, dyambedi, ne kuMupa mwoyi webe, ne kusukula mwoyi yenu mu Mashî a Yesu Kilisto, ke pashiishe Nzambi akwate neebe mudimu ne akwondope. Anu mwâmbi mwaneetu ewu, pa bidi bitangila mukaji mutekete uwayne musambidile kuntu kwaka, munsantu wa Nzambi, nwamonu’s.

333 Mu nsômbelu wanyi, ntu mwenze bilema byâbûngi. Nkaadi mwenzenze bintu byâbûngi bivwa bibi. Pâmwâpa, bu mêmè mwa kutungunuka ne kwikala ne mwoyi, nêmbyênzè kabidi bipite bûngi. Pâmwâpa bimwe bya ku byôbi nebiikale bilendwishi mu njila wenu. Ndi ne ditekemena dya ne nenumfwileku luse.

334 Mvwa mbala maalu a Abraham, muvwaye ne dipututuka dipite. Muvwaye, ekelekele, bintu byakenzaye; mwele Nzambi mpatà; mudinga pa bivwa bitangila mukajende; ne bikwabo byônsò. Kadi paavubu kufunda dibalulula dya maalu ende kudi Nzambi mu Loomo 4, kî mbateejeku bilema byende to, kadi mbambe ne: “Abraham kaakatenkakanaku” mu diitabuuja. . . kudi Nzambi to, “kadi uvwa anu mukolakane.” Bilema byende byônsò baakabipwa mwoyi byônsò, paakafundabo dibalulula dya maalu a nsômbelu wende kudi Nzambi. Dipututuka dyende adi kabaciyi baditeejaku nanshà to.

335 Nenku, bâna beetu, ndi ntekemena ne, paabalabo dibalulula dya aanyi maalu Dituku adi, Yêyè neakupule byanyi, mêmè paanyi, ne kaakukwelelaku nanshà meeji piine apu to. Ndi ntekemena ne ke cinudi nwenza, nwênù peenu. Nzambi anubeneshe.

336 [Docteur Tommy Hicks udi ubanda wangata cikolokolo bwa kwamba maalu aa—Muf.]

[Ngela meeji ne tudi mwa kwamba mu dinda emu bwa kwenza cikoso cya byònsò bidi byambiibwe mu mēyi aa: Kilisto munda mwanyi ditekemena dya butumbi. Āmbààyi, bu nwènù mwa kuswa. Kilisto munda mwanyi ditekemena dya butumbi.]

[Kutu tuumaalu twa disunsulula ne twa disakidila mu nsòmbelu wa muntu yònsò ewu. (Ncyakwakula to.) Mémè ndi ne mukenji kampanda. Ndi ngitabuujā ne mwena Kilisto yònsò ewu utu ukaadi. . . ? . . . Yesu. . . ? . . . Mwoyi wanyi mmusanguluke mu dinda emu, ne ndi ngitabuujā nanku bwa bààbùngì beetu bwa bintu kampanda bidi bitutacisha. . . ? . . . bituvwija balume ne bakaji baa Nzambi batambe kulengela.]

[Babe Ruth uvwa mumanyike bu Mfumu wa Dyela dya ndundu. Kadi nudi bamanye ne Babe Ruth mwine awu uvwa kabidi Mfumu wa Dipangila dya ndundu anyi? Wakapangila kwela misangu yàbùngì kupita ikaavwaaye mwele kwònsò aku. Wakapangila misangu 1.330; wakeela anu 860 cyanaana. Kadi musangu wònsò uvwa Babe Ruth upangila, uvwa walukila ku kazubu kaa mulongolodi wa dinaya pavwa mukulumpe mwedi wa kashiba wela lubila ne: “Wàpangìdì,” uvwa walukila ku kazubu mulongolodi wa dinaya udikupula byanza ne wambula mucu wa dituuta naawu ndundu awu ufunkuna kuulu kwa lupangu lwa tukanu, mwikale misangu yònsò wamba ne: “Ndi nyingalala bwa mwedi wa ndundu udi pambelu paapa wawa.”]

[Kakwena bwalu bubi mu dipangila kwela ndundu to, kadi vulukaayi ne: ambulula mucu wa dituuta naawu ndundu awu. . . ? . . . bwalu Kilisto munda mwanyi ditekemena dya butumbi. Ambululaayi cyakabidi nanku bu nwènù mwa kuswa: Kilisto munda mwanyi ditekemena dya butumbi. Ke byònsò.]

Eyo.

[Ke byònsò.]

Ncyā bushuwa.

[Ke byònsò.]

Byònsò. Amen.

[Aleluuyah. Dikokangana ne dilwishangana kabyakwenza ne mudimu awu wenjiibwe to. Tudi pabwîpì menemene. . . ]

Amen.

[. . . ne luseke lukwabo. Tukaadi bafike pa kaaba kaa katuyi mwa kwalukilaku to. Mmisangu bùngì munyi ìnkaadi muumvwe kapiteena wandamuna ku dibiikila mu ndeke ne: “Tukaadi bafike mpindyewu pa kaaba kaa katuyi mwa kwalukilaku to.”]

[Anu abidi adi panshi aa ndi muumvwe dīyì difumina mu buloba bukwabo bwabwa dyakula naanyi dyamba ne: “Mwanaanyi, wāfiki pa kaaba kaa kuyi mwa kwalukilaku to.” Mbwena kwamba ne nkaadi pabwîpì menemene ne luseke lukwabo kutamba kaaba kândi mwashile lwendu.]

[Bwita kwîsù, bu wêwè mwa kuswa; inyika mutu webe.]

[Taatu wetu wa mu Dyulu, mu dinda emu, mushindu mwine utudi ne disakidila ne dyanyisha mu mushindu wa tufika ku dyamba byumukila mu ndondo wa myoyi yetu ne mu ndondo wa misuuka yetu ne: “Kilisto munda mwanyi—Kilisto munda mwanyi, ditekemena dya butumbi.” Kaa, Yesu, ela maboko Ebe a dinanga awu kunshingu kwa mulume yônsò ne mukaji yônsò, ne enzaku ne kumona kwetu ne mèsù etu bibanduluke bitangile muulu—muulu, muulu menemene, muulu menemene kutamba bintu bya pa buloba ebu, bwa tufike ku dimona Kilisto, ne bakwabo bamone Kilisto munda mwetu. Tenteka cyanza Cyebe pa yônsò wa ku basadidi Beebe aba. . . ]

Twënzèlèku nanku, Mukalenge.

[. . . udi mwa, patudi tupatuka mu mwaba ewu mu dinda emu mwikale ne dipangadika dya kubenga kumona cîngà cintu pa kuumusha Kilisto nkaayende. . . ]

Amen.

[. . . mmwakidila munkaci mwa bakwende. Tudi bamanye ne mudimu ukaadi—kudi mudimu munene be wa dyenza, Yesu; kudi dinowa dinene be dya bidi bikengela kupoola.]

Eyowa, Mukalenge.

[Kaa, watukwacishaku’s, Mukalenge. . . ]

Eyowa, Mukalenge.

[. . . bwa twaswikakaja byanza byetu pamwe. . . ]

Twënzèlèku nanku, Mukalenge.

[. . . ne tupite twenda tukomba mu bidi binowa ebi. . . ]

Eyowa, Mukalenge.

[. . . bwa kupeta bajimine ne badi bàpùnga ne lufu kumpala kwa dîbà kwikaladi dimane kupita.]

Eyowa, Mukalenge.

[Ndi muswe bwa wêwè kwela cyanza cyebe muulu ne kutumbisha Dîna dya Mukalenge wetu Yesu Kilisto.]

[Mwaneetu Branham ne bantu bônsò badi batumbisha Mukalenge.]

[Tujuukilaayi kuulu, bu nwênù mwa kuswa. Ndi muswe nwèlè byanza byenu muulu ne nwîmbè pamwe naanyi “Ndi muMunange.” Nudi baMunange. . . ]

Amen.

[. . . mu dinda emu? Nudi baMunange ne mwoyi wenu wônsò anyi? Elaayi byanza byenu muulu ne nùwîmbè, bônsò cyapamwe ne: “Ndi muMunange.”]

[Ndi muMunange, ndi muMunange,]  
 [Bwalu Yèyè wakannanga kumpala,]  
 [Ne wakampetela lupandu]  
 [Ku mucu wa Kalvariyo.]

[Wĩmbilaayi mu matama bu nwênù mwa kuswa . . . ]

[Nudi bamanye, nwênù baanyaanaanyi bambi, mu Argentine tuvwa ne bantu bapite pa 400.000 mu disangisha dimwepele; ku musangu ne ku musangu tudi tumone anu bantu. Kadi ndi mvuluka mu mapingaja a ntwadijilu, tuvwa ne bantu bapite pa 400.000 bavwa bawimba mu ci-Espagnol, ke mêmè kubambila bwa kuwimbilabo mu matama, ne pambelu apu pavwa bantu bapite pa 300.000. Twètù kwambila bantu bavwa munda bwa kwanjibo kushaala bapuwe pavwa bantu bavwa pambelu munkaci mwa dimbila mēyì a musambu awu mu matama. Ke dyakamwe, pavwabo bawimba apu, cintu kampanda e kupongoloka mu musuuka wanyi. Kumpala ncivwaku mwanji kumanya dibuulula dya Kilisto munda mwanyi to too ne pângààkuumvwà mēyì avwa atwa aaluka a bantu 300.000 bavwa pambelu bimbila mu matama “Ndi muMunange” pambelu paapa abu to . . . ? . . . dinda edi ncilwilu cinene cya cikemesha cya Mukalenge wa butumbi, nenku nyawu bimba. Udibo banange awu nganyi? Ûdì munange awu nganyi?]

Eyo.

[Kilisto, Kilisto munda mwanyi.]

Eyo.

[Ditekemena dya butumbi. Bwitaayi kwîsù, elaayi byanza byenu muulu, ne wĩmbàayi cyakabidi, bantu bõnsò.]

Eyowa, Mukalenge.

[Ndi muMunange, ndi muMunange,]  
 [Bwalu Yèyè wakannanga kumpala,]  
 [Ne wakampetela lupandu]  
 [Ku mucu wa Kalvariyo.]

[Pawikala muMunange mu dinda emu, ela maboko ebe kunshingu kwa bantu balume bashiilangane basatu anyi banaayi, n ne bantu bakaji bēnzè paabo cya mwomumwe; biikale nwamba ne: “Ndi munange Mukalenge Yesu Kilisto.” Ncya bushuwa; ela maboko ebe . . . —Muf.]

<sup>337</sup> Bu mêmè mwa kumona cya nunku ewu cyenzeka pa buloba bujima, ndi mufwanyine kwamba ne: “Mukalenge, lekèlāku musadidi Webe aye byandi mu ditalala!”



*BUNZAMBI BUUMVWIJA* LUA61-0425B  
(The Godhead Explained)

Diyiisha edi dya Mwaneetu William Marrion Branham dyakayiishiibwa musangu wa kumpala mu Anglais mu diibidi mu dinda, dya 25 ngondo mwinayi, 1961, ku Holiday Inn mu Chicago, Illinois, U.S.A., ndyumusha pa mukaba wa meyi ne dittuta ku cyamu mu kaabujima kaadi mu Anglais. Nkudimwinu wa mu Ciluba ewu mmutuuta ku cyamu ne mwabanya kudi Voice Of God Recordings.

CILUBA

©2016 VGR, ALL RIGHTS RESERVED

VOICE OF GOD RECORDINGS  
P.O. Box 950, JEFFERSONVILLE, INDIANA 47131 U.S.A.  
[www.branham.org](http://www.branham.org)

## Dîyi dya bwena-cintu

Makenji ônsò tudi badilaminyine. Mukanda ewu udi mwa kutuuciibwa pa mabeji ne cyamu cya kwebe kumbelu bwa mudimu webe wêwè anyi bwa kupeeshangana, kabiya bya mfranga to, bu cintu cya kutangalaja naaci Evanjeeliyo wa Yesu Kilisto. Mukanda ewu kawenaku mwa kusumbishiibwa, kuvudijiibwa bya bipitepite, kwediibwa mu cibànzà cya lùntàndalà, kulamiibwa mu cikàlwilà, kukudimunyiibwa mu myakulu mikwabo, anyi kulombesha naawu mpetu kakuyi mukanda wa cishimbi-dîyi wa dikwanyishila mukufundila kudi Voice Of God Recordings® nansha.

Bwa kumanya maalu makwabo anyi kupeta bîngà bintu bitudi naabi, anyisha webeje:

VOICE OF GOD RECORDINGS  
P.O. BOX 950, JEFFERSONVILLE, INDIANA 47131 U.S.A.  
[www.branham.org](http://www.branham.org)